


# اقبال کی شعری لسانیات

(تحقیق، تجزیہ اور تفہیم)



ڈاکٹر محمد آصف ملک

ڈاکٹر محمد آصف ملک کی تحقیقی و تنقیدی تصنیف  
 ”اقبال کی شعری لسانیات“ کا میں نے باریک بینی  
 سے مطالعہ کیا ہے، آصف ملک نے لسانیاتی نقطہ نظر  
 سے کلامِ اقبال کا مطالعہ کر کے کلامِ اقبال کی تفہیم  
 کے لئے جو نئے لسانی راستے کھوجے ہیں، یقینی طور پر  
 اقبالیات کے باب میں یہ اضافہ کا درجہ رکھتے ہیں۔  
 اقبالیات پر اس نوعیت کی یہ پہلی کتاب ہے۔  
 مجھے امید ہے کہ ادبی حلقوں میں ضرور اس کی پذیرائی  
 ہوگی۔

پروفیسر شہاب عنایت ملک

.....

میرے عندیہ میں اقبال کے کلام کا مطالعہ  
 اقبال کے بنیادی چار اسالیب کی روشنی میں کیا جانا  
 چاہئے۔ اول بانگِ دراحصہ اول اور دوم کا غزلیہ  
 روایتی تقلیدی اسلوب، دوم بانگِ دراحصہ سوم  
 اور بال جبریل کے درمیان رفتہ رفتہ ترقی پاتا ہوا  
 غزلیہ اسلوب، جو بانگِ در اور بال جبریل کی  
 درمیانی کڑی یا ان کے بیچ میں پل کا درجہ رکھتا ہے۔  
 سوم بال جبریل کا غزلیہ اسلوب، جو بہ تمام و کمال  
 اقبال کا اپنا خلق کردہ اسلوب ہے اور چہارم اقبال کا  
 نظمیں اسلوب، جب ان چاروں بنیادی اسالیب کی  
 معرفت کے بعد اطلاق، لسانی اور شعری بحث ہوگی  
 تب جا کر، اقبال کی اسالیبی اور فکری کائنات کا  
 ادراک کیا جاسکتا ہے۔

ڈاکٹر آصف ملک علی



محرم سلیم سالک صاحب  
آبی

خرمت میں .....

خلوص و محبت

کے

ساتھ

” براے بہرہ و تجزیہ “

ڈاکٹر محمد آصف ملک علی

05/03/2018

# اقبال کی شعری لسانیات

(غزل کے حوالے سے)

ڈاکٹر محمد آصف ملک

مطبع

آزاد بک ویرژن۔ جموں



© جملہ حقوق محفوظ مصنف

All rights reserved. No part of this publication may be reproduced or translated or transmitted in any form or by any means, electronic or mechanical, including photocopy, recording or any information storage or retrieval system, without permission in writing from the Author.

## IQBAL KI SHERY LISANIYAT

By: Dr. Mohammad Asif Malik Alimi

Phone No 9906947789, 9858793959

Email asaf.alimi@gmail.com

Year of Edition 2017

ISBN: 978-93-83033-32-4

نام کتاب : اقبال کی شعری لسانیات  
مصنف : ڈاکٹر محمد آصف ملک علمی  
سنہ اشاعت : 2017  
تعداد : 300  
ناشر : ڈاکٹر محمد آصف ملک علمی  
مطبع : آزاد بک وژن

## AZAD BOOK VISION

EP-316, Mohalla Dalpatian, Near Shafi Manzil

Jammu Tawi, Ph. 0191-2572280

azadbookvision729@gmail.com

Kashmir Treasures Collection, Srinagar

# انتساب

استادِ مکرم پروفیسر شہاب عنایت ملک  
اور  
برادرِ محترم محمد اشرف شبیر ملک  
کے نام





# نقوش

- ۱۔ ابتدائیہ \_\_\_\_\_ 7
- ۲۔ شعورِ اقبال \_\_\_\_\_ 11
- ۳۔ اقبال اور فعل ناقص کا لسانی تصور \_\_\_\_\_ 16
- ۴۔ اقبال اور امدادی فعل کا فنی لسانی برتاؤ \_\_\_\_\_ 22
- ۵۔ اقبال اور فلسفہٴ فعل خاص \_\_\_\_\_ 33
- الف۔ کلامِ اقبال اور ماضی استمراری
- ب۔ کلامِ اقبال ماضی تمنائی کے آئینے میں
- ج۔ کلامِ اقبال میں فعل مضارع کا فنی لسانی، معنیاتی اور جمالیاتی تنوع
- د۔ اقبال اور فعل حال کا برتاؤ
- ح۔ اقبال اور فعل امر کی معنوی وسعت
- ط۔ اقبال اور فعل متعدی کی ہیئتیں
- ی۔ اقبال اور کلمہٴ نفی کی معنوی پرتیں
- ۵۔ اقبال اور مصدر کی ہیئت و معنوی جہتیں \_\_\_\_\_ 58
- ۶۔ اقبال اور 'حالیہ معطوفہ' کا فنی برتاؤ \_\_\_\_\_ 61
- ۷۔ اقبال اور تکرارِ لفظی کا معنیاتی و جمالیاتی رنگ \_\_\_\_\_ 66



- ۸۔ اقبال کا استفہامی نظام \_\_\_\_\_ 70
- ۹۔ اقبال اور 'کاف' بیانیہ کی معنوی پرتیں \_\_\_\_\_ 83
- ۱۰۔ اقبال اور تنسیق الصفات کا معنیاتی تنوع اور صوتی جمال \_\_\_\_\_ 89
- ۱۱۔ اقبال اور لف و نشر کی معنوی جہتیں اور لسانی جمال \_\_\_\_\_ 92
- ۱۲۔ اقبال کی انفرادی اسلوبیات \_\_\_\_\_ 95
- الف۔ اقبال کا موازناتی اسلوب
- ب۔ اقبال کا سماجی، معاشرتی اور مذہبی اسلوب
- ۱۳۔ اقبال کا فارسی، عربی نظام لسان و صوت اور رنگ و آہنگ جمال \_\_\_\_\_ 105
- الف۔ فارسی، عربی نظام لسان و صوت
- ب۔ کلام اقبال کا صوتی رنگ و آہنگ جمال
- (۱) کلام اقبال میں مصمتے اور طویل مضوتوں کا فنی برتاؤ
- (۲) کلام اقبال کا عروضی آہنگ
- (۳) اقبال اور قرآنی آہنگ و صوت
- ۱۴۔ اقبال کی محاوراتی شعری لسانیات \_\_\_\_\_ 130
- اختتامیہ

## ابتدائیہ

عہد اقبال میں دنیا رنگارنگ تغیرات کا شکار رہی ہے۔ انیسویں اور بیسویں صدی میں ساری دنیا میں انسانی معاشرت، تہذیب، اسلامی خلافت کی شکست و ریخت، نظام اقدار، اخلاق و آداب اور بصیرت و معیار، تقریباً ہر ایک شعبہ حیات میں تغیراتی عمل میں تیزی رہی ہے۔ خواہ وہ تغیر یورپ کی نشاۃ ثانیہ کا ہو، صنعتی انقلاب ہو یا فرانس و روس کے تاریخی واقعات کا نشیب و فراز ہو خواہ خلافت عثمانیہ کی تباہ حالی ہو۔ خواہ مغلیہ سلطنت کی بربادی یا بیسویں صدی کے معاشرتی اور فکری قدروں کا عروج و زوال، ہر ایک پر اقبال کی گہری نظر رہی ہے، یہی وجہ ہے کہ اقبال کے لہجات اور اسالیب میں بھی زمانے کے فکری، تہذیبی، تاریخی، سیاسی تغیرات کی طرح بدلتے ہوئے رنگ نظر آتے ہیں، اقبال اردو شعریات کی روایت سے بالکل ہٹ کر ہیں وہ جامد فکر و کیفیت کے قائل نہیں بل کہ ہر لمحہ اپنے فکر و عمل کے لئے ایک نئی جولانگاہ کے پیدا کرنے کے حامی ہیں۔ یہ خصوصیت جہاں ہر بڑے فن کار کی نمائندہ پہچان اور انفرادیت ہے وہیں عہد سازی کی دلیل بھی، اقبال کے سامنے ایک بڑا مقصد اور نصب العین تھا جس کو آفاقی قدروں کے ساتھ نوع انسان تک پہنچانا اقبال اپنا فرض سمجھتے تھے لیکن اس کی ترسیل روایتی شعری لسانیات میں اقبال ناممکن تصور کرتے تھے چوں کہ غزلیہ شعر کے ایک ننھے سے پیانہ میں اس پیغام اور مقصد کو سمونا چاول پر قل ہوا اللہ لکھنے کا مترادف تھا اس لئے اقبال نے مجتہدانہ رویہ کو اپناتے ہوئے روایت شکنی



کے ساتھ اپنے پیغام اور مقصد کی ترسیل کیلئے معتبر آوازوں، لہجوں، اسلوبوں، شعری لسانیاتی حربوں اور موثر ترین تکنیکوں کو عمل میں لایا۔ تمام شعری اور لسانی پیرائیوں کو اقبال نے پوری بصارت، بصیرت اور فنی پختگی کے ساتھ برتنے کی کوشش کی ہے۔

راقم التحریر کے عندیہ کے مطابق اقبال کے کلام کا مطالعہ اقبال کے بنیادی چار اسالیب کی روشنی میں کیا جانا چاہیے۔ اول بانگِ دراحصہ اول اور دوم کا غزلیہ روایتی تقلیدی اسلوب، دوم بانگِ دراحصہ سوم اور بال جبریل کے درمیان رفتہ رفتہ ترقی پاتا ہوا غزلیہ اسلوب، جو بانگِ در اور بال جبریل کی درمیانی کڑی یا ان کے بیچ میں پل کا درجہ رکھتا ہے۔ سوم بال جبریل کا غزلیہ اسلوب، جو بہ تمام و کمال اقبال کا اپنا خلق کردہ اسلوب ہے اور چہارم اقبال کا نظمیہ اسلوب، جب ان چاروں بنیادی اسالیب کی معرفت کے بعد اطلاقی، لسانی اور شعری بحث ہوگی تب جا کر، اقبال کی اسالیبی اور فکری کائنات کا ادراک کیا جاسکتا ہے۔ ہم نے اسی پیچیدگی اور ضرورت کو محسوس کرتے ہوئے اقبال کے اردو غزلیہ کلام کو لسانی مطالعہ کے لئے منتخب کیا۔ تاکہ ہم یہ دریافت کر سکیں کہ کلام اقبال کے لہجات میں تغیر پذیری کیوں ہے؟ بلند آہنگی کا راز کیا ہے؟ اور اقبال نے زبان کی لفظیات کو قواعد اور فنی لحاظ سے کسی طرح شعری لسانیات میں برتا ہے، اس کیلئے ہم نے کلام اقبال کا مطالعہ لسانیاتی شاخوں (مارفالوجی Morphology) (نحو Syntex) لفظیات یا لغت (Lexicon-or-vocabulary) معنیات (Semantics) صوتیات (Phonetics) عروضی آہنگ، متنی تنقید اور لسانیاتی اسلوبیات) کی رو سے تحقیقی، تنقیدی اور موازناتی (تقابلی) اصولوں کے تحت اطلاقی، معروضی اور سائنسی پیرائے میں کیا ہے۔ اس نوعیت کے مطالعہ سے ہم نے کلام اقبال میں برتی جانے والی لفظیات کا مطالعہ اس طرح کیا ہے کہ اقبال نے 'افعال ناقص، افعال امدادی، اور افعال خاص کا برتاؤ کتنی اقسام اور کتنے معنی میں برتا ہے، کلمہ نفی،



کلمہ استفہام، کلمہ کہ، بیانیہ وغیرہ کو اپنے لغوی معنی کے علاوہ مجازی معانی میں کس قدر وسعت دی ہے۔ اسی طرح اقبال نے صنعت لفظ و نشر، صنعت تسبیح الصفات وغیرہ کو کس طرح اپنے مقاصد کے مقتضا کے مطابق بیانیہ پیرائے میں لایا ہے۔ مشرقی اور مغربی اصطلاحات کی وضاحت کے لئے کس حد تک روایتی لفظیات میں تنوع پیدا کر کے قواعد زبان کو شعری لسانیات کے دامن میں برتنے کی سعی کی ہے۔ یوں ہی ترکیب سازی میں لفظ و معنی کی ہم آہنگی اور معنی خیزی کے ساتھ صوتیاتی اصولوں کے مطابق آہنگ کو کس قدر خوش، بلند آہنگ اور صور اسرافیلی کی منزل تک پہنچایا ہے۔ اس کے علاوہ لفظیات کے غلق کرنے، محاوراتی تغیراتی عمل اور ان کے برتنے میں سماجی اسلوبیات کی بصیرت کا خیال کہاں تک رکھا گیا ہے۔ اقبال نے موازناتی اسلوب کو اصطلاحات کی وضاحت اور اضداد کی معرفت کے لئے کس فنی ہنرمندی کے ساتھ پرتا ہے یا قرآنی لہجات کا انعکاس کلام اقبال پر کس طرح اثر انداز ہوا ہے، ان تمام لسانی خصوصیات اور ان کے فنی برتاؤ کو ہم نے کلام اقبال میں دریافت کر کے ان کی ضروریات پر بحث کرنے کے بعد کلام اقبال کی افہام و تفہیم کے لئے ایک نئے زاویے سے مطالعہ کی راہ کھوجی ہے۔

ہمارے خیال کے مطابق اس طرح کے لسانی مطالعہ سے کسی بھی فن کار کے شعری لہجوں کی پرتوں، شعری اسلوبوں کی تکثیریت اور شعری تکنیکوں کی وجوہ دریافت کی جاسکتی ہیں۔ جس سے فن کار کے عہد، اس کے شعری شعور اور اسکے داخلی جذبات، عادات، عقائد و مقاصد تک رسائی آسان ہو سکتی ہے۔ ہم نے اپنی اس تحقیقی اور تنقیدی تصنیف کا نام مذکورہ بالا بحثوں کی مناسبت سے ”اقبال کی شعری لسانیات“ تجویز کیا ہے۔ ہم اپنی اس کوشش میں کہاں تک کامیاب ہوئے ہیں یہ منحصر ہے قارئین، ناقدین اور اہل علم و ادب کی آرا پر۔ اس توقع کے ساتھ ہم اس تصنیف کو قارئین کے

حوالے کرتے ہیں کہ اگر آپ کی نگاہ بصیرت میں کوئی خامی یا مفید مشورہ آئے تو اپنے معلوماتی خط کے ذریعہ ہمیں اس پر توجہ دلائیں، ہم آپ کی مفید اور معتبر معلومات کا خیر مقدم کرتے ہوئے اگلے اڈیشن میں اصلاح کی کوشش کریں گے۔

ڈاکٹر محمد آصف ملک علیہ

۲۵ نومبر ۲۰۱۶ء

نوٹ:

”اقبال کی شعری لسانیات“ اور اس سے پہلی کتاب ”غالب لسانیاتی وضع متن و معنی اور شعری نظام“ ان دونوں کتابوں میں سے دانستہ طور پر ہر ماخذی حوالے کے صفحہ نمبر کو سرفقے کے اندیشے کی وجہ سے حذف کر دیا گیا ہے۔ اور ان کی جگہ کتابیات میں ماخذی کتب کو ذکر کیا گیا ہے۔ دونوں کتابوں کے قلمی نسخوں میں صفحہ نمبر درج ہے۔  
ڈاکٹر آصف ملک علیہ



## شعورِ اقبال

مشرق و مغرب کا شناسا اقبال آسمانِ فکر و فن کا ایسا آفتاب بن کے چمکا کہ جس نے اپنی پیغامی کرنوں اور مترنم شاعری کی جادوگری سے تقریباً ہر صاحبِ شعور فرد کو اپنی اور متوجہ کیا ہے۔ اقبال جس زمانے میں جہانِ رنگ و بو میں نمودار ہوا اس دور میں غیر منقسم ہندوستانی انسانیت برطانوی جبر کے ہاتھوں غلامی میں پابہ زنجیر تھی۔ اقبال جوں جوں شباب کی دہلیز کی جانب بڑھتا گیا تیوں تیوں اقبال کا شعور پختہ اور بالغ نظر ہوتا چلا گیا۔ ابتداً اقبال کا شعور، ہندوستانی تہذیب اور احساسِ ہندوستانیت تک محدود رہا لیکن جب اقبال نے مشرقی جمہودی فضا سے نکل کر مغربی متحرک اور فعال جہان میں قدم رکھا تو مشاہداتِ اقبال کو ایک نئی جہت میسر آئی۔ جہاں تجربات اور جدید علمی سرچشموں نے اقبال کے غور و فکر کی نہج کو یکسر بدل کر رکھ دیا۔ جس کے سبب اقبال میں احساسِ ذات اور احساسِ مشرقیت بیدار ہوا۔ اقبال نے جب نہایت قریب سے مغربی فسوں کاری کا مشاہدہ کیا تو انہوں نے ہندوستانی سرحدوں سے اوپر اُٹھ کر آفاقی بلندیوں کے دوش سے شاہینی نظر سے اقوامِ عالم، تاریخِ اقوامِ عالم اور خصوصی طور پر ملتِ اسلامیہ کا جائزہ لیا۔ اقبال نے ہر قوم میں رنگ و نسل، قومیت، پیشواںیت، رہبانیت، پادریت، برہمنیت، ملائیت اور ملوکیت وغیرہ کے بُت دیکھے۔ آفاقی اقبال نے بُت شکنی کے لیے شاعری کو وسیلہ بنایا۔ لیکن اس حوالے سے یہاں اقبال



کے شعری جہاں کی تفہیم کو آسان بنانے کے لیے اُن عوامل کا ذکر ضرور مفید ہوگا، جس سے اقبال کی حساس روح زیادہ مضطرب رہی ہے۔ وہ ہے عالمِ اسلام کی زبوں حالی۔ ۱۹۱۴ء میں خلافتِ عثمانیہ کے زوال کے لیے پہلی عالمی جنگ وجود میں آئی جس کے سبب طرابلس، ترکی اور حجاز سے لے کر عراق و شام وغیرہ تک ملتِ اسلامیہ کا شیرازہ بکھر گیا۔ ۹۳-۱۳۹۲ء میں سلطنتِ غرناطہ کی تباہی کے سبب مسلمان ہسپانیہ میں بود و رفت کا مترادف ہو گیا۔ ۱۸۳۵ء میں سکھوں نے پشاور مسلمانوں سے چھین لیا۔ ۱۸۵۷ء میں ہندوستان غلامی کی آہیں بھرنے لگا۔ تاریخِ اسلام کی اس عالمی شکست و ریخت کا شدید ترین اثر اقبال کے شعور و دل پر ہوا۔ ایک طرف اقبال نے مذہبِ اسلام اور مسلمان قوم کے خلاف، عالمی سطح پر ہر مذہب اور قوم کی نفرت کو بھانپ لیا تھا۔ تو دوسری طرف اکثر افرادِ ملتِ اسلامیہ کی تہی عمل حیات کے اسباب پر غور و فکر کیا۔ یہاں بعض عجمی صوفیاء یونانی افلاطونی نظریہ وجودِ باری سے متاثر ہوئے۔ انہوں نے اس دنیا کو حقیر، فانی اور افسوں کہہ کر ملتِ اسلامیہ کے اکثر افراد کو بے عمل اور تقدیر کا غلام بنا دیا۔ علمائے سوء نے عملِ جہاد اور فروغی اور اعتقادی مسائل کی خلافِ شرع، تا ویلیں کر ڈالیں اور بعض شعرا نے اسی افلاطونی نظریہ (جو انہیں صوفیاء کے ذریعہ وحدانی پیرائے میں ملا تھا) کی ابلاغ و ترسیل کے لیے اپنی شعری لے اور تکنیک کو صرف کر دیا۔ جس کے سبب مسلمان بے عملی کا شکار اور قنوطیت کے دام میں محصور ہو گیا۔ نتیجتاً وہ اپنی دنیا آپ بنانے کے ہنر سے محروم ہو گیا۔ ان عوامل نے اقبال کو کبیدہ خاطر کر دیا اور اُسے سوز و گداز میں ڈبو دیا۔ یہ امر بھی مسلم ہے کہ شاعرِ فن کار کی قوتِ متخیلہ، احساس اور مشاہدہ کی قوت عام افرادِ آدم سے کئی گنا زیادہ تیز ہوتی ہے۔ اسی لیے اقبال نے ان سانحات کو مخلصانہ اور دور اندیشی سے لیا۔ یہاں تک کہ ملتِ اسلامیہ کے نئے جہاں کی تعمیر کی فکر میں اپنے صبح و شام قمرِ عالم کے لیے اقبال نے فلسفی دلائل پر وجدانی



روحانی قوت کو وجودِ باری کی تفہیم کے لیے فوقیت دی۔ مولانا روم (علیہ الرحمہ) کو اپنا روحانی مرشد مان کر حضرت مجددِ الف ثانی (رحمۃ اللہ علیہ) کے نظریہ وحدت الشہود کے عرفان سے، وحدت الوجود کا ایک اعتدالی نظریہ اخذ کیا جس کی افہام و تفہیم کے لیے اقبال تا عمر سرگرم عمل رہے۔ ملتِ اسلامیہ کو قنوطیت کے حصار کا سدِ باب بتایا اور اس کے سامنے ایک نصب العین رکھا۔

اقبال نے اپنے شعری اور فنی سرمائے کو تعلیماتِ اسلام کی ترسیل اور اسلام کے حوالے سے عصری، سماجی، سیاسی، معاشی اور ثقافتی تغیرات کی افہام و تفہیم اور توضیح کے لیے وقف کر دیا۔ اقبال کے پیش نظر سب سے بڑا مسئلہ یہ تھا کہ زبان کی تنگ دامانی میں اس پیغام کی ترسیل کیوں کر ممکن ہو، لیکن اقبال نے اس دشوار گزار مرحلے کو عملی طور پر آسان کر دکھایا۔ اقبال نے اسلام کی روحانی، قرآنی اور حدیثی تعلیمات و پیغام کی قارئین تک رسائی کے لیے مختلف لسانی حربوں کو برتا۔ جس کے سبب اُردو شاعری اور بالخصوص اُردو غزل، فلسفی، روحانی، قرآنی وغیرہ مشکل اصطلاحات کی متحمل بن سکی ہے۔ غزل کے ایک ننھے سے شعری پیمانے میں عالمی پیغام کے بحر بیکراں کو سمونا کسی معجزے سے کم نہیں۔ اُردو شاعری کی بساط میں یہ اقبال ہی کا حصہ ہے۔ اقبال نے اپنے مانی الضمیر اور اس وسیع پیغام کی ترسیل کے لیے کلمہٴ استفہام، 'کہ' بیانیہ، امدادی فعل، فعلِ ناقص، ترکیب سازی، علامت گری، استعارہ سازی، حالیہ معطوفہ کے علاوہ لف و نشر، تسبیح الصفات، تکرارِ اسم، تکرارِ فعل، تکرارِ صفت اور تلمیح جاتی لفظیات کو وسیع معنوں میں برتا ہے۔ نیز معانی کی توضیح اور تفہیم کے لیے اقبال نے موازناتی اور خطابِ طرز کے علاوہ مذہبی تاریخی اور علمی کرداروں کی زبانی مفہیمِ نادرہ ادا کرنے کی سعی حسین کی ہے۔ اس لسانی برتاؤ سے اُردو شاعری میں معانی کا ایک نیا جہاں آباد ہو ہے۔ پُر لطف بات یہ ہے کہ اقبال نے یہ لسانی خصوصیات عربی فارسی، اُردو، ہندی،



انگریزی اور بالخصوص قرآنی بیان اور اسلوب سے اخذ کی ہیں۔ اقبال جہاں نطشے، ڈیکارٹ، ہیگل، گوئے، پرگساں اور حافظ وغیرہ کے مثبت یا منفی خیالات سے متاثر ہوئے وہیں اقبال نے بیدل، ظہوری، عرتی، فیضی، خسرو، جامی، میر، غالب، داغ اور اکبر الہ آبادی کے در پر بھی مطالعہ کی دستک دی۔ جس کا اثر کلام اقبال اور خصوصیت سے بانگ درا میں دیکھا جاسکتا ہے۔ لیکن اقبال کو جس در سے فیضان حاصل ہوا وہ مرشدِ رومی کا در بار تھا۔ اقبال کو مرشدِ رومی کی روحانی سرپرستی نے رموزِ عشق اور مجدد الف ثانی کی روحانی نگہداشت نے وحدت الوجود اور وحدت الشہود کے مابین اعتدالی نکتہ کا عرفان بخشا، آخر کار اقبال کو دنیا کے ہر مرض کا علاج، قرآن و حدیث، عشقِ رسول اور محبتِ خداوندی میں نظر آیا۔ جس کے فیضان سے مسلمانِ مَن کی دنیا میں ڈوب کر کمالِ تزکیہ کے بعد، تسخیرِ کائنات کی قوت حاصل کر سکتا ہے اور مسلمان مومنِ کامل بن کر نیابتِ الہیہ کے فرض منصبی کو بحسن و خوبی سرانجام دے سکتا ہے جو مسلمان کا نصب العین اور انسان کی تخلیق کا مقصدِ اعلیٰ ہے۔

ملتِ اسلامیہ کے اکثر افراد کے تفہیمی اور روحانی وجود پر غلط فہمی کی اونگھیں چھا گئی تھیں۔ اقبال نے نیابتِ صورِ اسرائیلی کی ذمہ داری کو نبھاتے ہوئے ان سست اونگھوں کی لوریوں سے ان افراد کو نکال کر بیداری کی دنیا میں لاکھڑا کیا۔ لیکن اقبال نے کہیں کہیں تلخ نوائی کے ایسے خطابِیہ نشتروں سے کام لیا کہ وہ خود، شاعر، مدبر یا مفکر کے درجے سے کھسک کر نادیدہ، کم علم اور عام واعظ یا ناصح کی حدود میں آنکے ہیں۔ ایک طرف وہ واعظ کو سمجھاتے ہیں کہ وہ بندگانِ خدا پر زبان دراز کیوں کرتا ہے تو دوسری جانب وہ خود شوخی اور طنز کرتے کرتے سنجیدہ اسلوب سے پھسل جاتے ہیں اور جذباتی آبلہ سوز کی آب میں اُبل پڑتے ہیں:



غرورِ نہد نے سکھا دیا ہے واعظ کو

کہ بندگانِ خدا پر زبان دراز کرے

اس کتاب میں اقبال کی شعری لسانیات پر بحث مقصود ہے۔ چوں کہ اقبال اُردو شاعری میں ایک پیغامی شاعر کی حیثیت کا مالک ہے۔ اس لیے اقبال کو اپنے پیغام کی ترسیل کے لیے قدرے مختلف لسانی نظام کی تشکیل کرنی پڑی۔ اقبال نے اپنے کلام میں صرف ونحو کی مختلف جزئیات برتی ہیں لہذا ہمیں یہاں صرف ونحو، معنیات اور صوتیات وغیرہ کے حوالے سے اقبال کے لسانی نظام کا مطالعہ کرنا ہے کہ وہ کس نوعیت اور کس درجہ کا ہے۔ اقبال کی لسانیاتی قدریں متعین کرنے کے لیے ضروری ہے کہ اقبال کے لسانی نشیب و فراز اور خصوصیات کو اطلاقی اور سائنٹیفک پیرائے میں جانچا جائے۔

اقبال کے اُردو غزلیاتی سفر کا آغاز بانگِ درا سے ہوتا ہوا بال جبریل سے لے کر ضربِ کلیم تک جاتکاتا ہے۔ ہم نے اس لسانی سفر میں اس امر پر توجہ رکھی ہے کہ اقبال نے بانگِ درا سے ضربِ کلیم تک کس قدر لسانی ہنرمندیوں کے وسیلے کلام میں خبریہ، انشائیہ، تاکید، صورتیں پیدا کی ہیں یا کلام کے لہجے اور اسلوب میں قوت، زور، مبالغہ وغیرہ کے معانی کس طرح خلق کیے ہیں جس کے سبب شاعری یا پیغام کے کون کون سے رنگ اور اسلوب نکھر کر آتے ہیں۔ جو اقبال کو دیگر اُردو شعرا سے ممتاز کرنے میں معاون ثابت ہوتے ہیں۔

## اقبال اور فعل ناقص کا لسانی تصور

اُردو صرفیات میں فعل ناقص ایک اعجازی اور الہامی کیفیت رکھتا ہے۔ فعل خاص کے ذریعہ تو وجود میں آنے والا عمل فاعل کے اثر کا نتیجہ ہوتا ہے۔ جب کہ فعل ناقص میں فاعل اثر نہیں کرتا بلکہ اس کے ذریعہ تخلیق میں آنے والا جملہ کسی اثر کو قبول کرتا ہے جس کے اسباب مختلف ہیں۔ کیوں کہ فعل ناقص اُسے کہتے ہیں جو کسی پر اثر نہ ڈالے بلکہ کسی اثر کو قبول کرے یا ثابت کرے، پیدا شدہ حالات کی خبر دے۔ صوری طور پر دیکھنے والا فاعل اصل میں حالت کو سہنے والا ہوتا ہے نہ کہ کسی دوسرے پر اثر کرنے والا۔ فعل ناقص کی انہیں کیفیات، حالات اور خصوصیات کو کام میں لاتے ہوئے اقبال نے اس کا برتاو اپنے کلام میں احسن طریقے سے کیا ہے، پُر لطف بات یہ ہے کہ اقبال کا معاملہ فعل ناقص کے باب میں دیگر اُردو شعرا سے قدرے مختلف ہے۔ اکثر دیگر شعرا اپنے مصائب، عشق و محبت میں پیش آنے والے رنج کو فعل ناقص کے ذریعہ خبری جملوں میں بیان کرتے چلے جاتے ہیں یا فراقِ محبوب کی جلن میں سبے جانے والے ظلم و زیادتی کے اثرات پیش کرتے ہیں۔ جب کہ اقبال کا محبوب قوم ہے، ملتِ اسلامیہ ہے۔ انسانیت اور دنیا کا خرابہ ہے یہی وجہ ہے کہ اقبال نے قوم، انسانیت کا خرابہ یا ملتِ اسلامیہ کے زوال اور مسلمانوں کی زبوں حالی کے اسباب، فعل ناقص کے پیرائے میں خبری جملوں، فقروں اور مصرعوں میں بیان کیے ہیں۔



تیرے پیانوں کا ہے یہ اے مے مغرب اثر  
خندہ زن ساقی ہے، ساری انجمن بے ہوش ہے

(بانگِ در احصہ سوم)

اس شعر میں اقبال نے استعارہ بالکنایہ کے پیراے میں ”مے مغرب“ کو مغربی تہذیب کے معنی میں برتا ہے۔ ”خندہ زن ساقی“ سے استعارتاً یا تشبیہً بلیغ کے پیراے میں ”انگریز حکمران مراد ہے اور ”ساری انجمن بے ہوش“ استعارہ ہے ملت اسلامیہ، سے۔ اس شعر میں جن حادثات کا ذکر ہوا ہے اُن کا مطلب یہ ہے یورپی ہوشیار قوم نے ملتِ اسلامیہ کو اپنی نیم عریاں اور عیش و عشرت والی تہذیب میں اس قدر ڈبو دیا ہے کہ پوری قومِ مسلم اسی تہذیب میں غرق ہے، اس تہذیبِ حاضر نے مسلمان کو ایسا مدہوش کر دیا ہے کہ اسے نہ اپنی عظمت یا درہی نہ ہی مُلک اور نہ ہی اپنا مذہب یاد رہا۔ اقبال نے انہیں سانحات کی خبرِ فعلِ خاص کو ترک کر کے فعلِ ناقص ”ہے“ کے ذریعہ شعر کے ہر دو مصرعوں میں دی ہے۔ فعلِ ناقص کے برتاؤ کے ذریعہ اقبال نے اُن اثرات کو ثابت کرنے کی کوشش کی ہے جو شکستہ قومِ مسلم پر رونما ہوئے ہیں۔ یہاں فعلِ ناقص کے برتاؤ سے ایک جادوئی کیفیت پیدا ہو رہی ہے کہ مسلمان کو احساس تک نہیں ہوا کہ اس کی سلطنت، عظمت، عقیدہ، مسلک، حکمت، سب کچھ چھن گیا ہے۔ ایسے اثرات کی خبر دینے والے افعالِ ناقص کلامِ اقبال میں بہ کثرت برتے گئے ہیں، جن میں خبر کے ساتھ ساتھ قومِ مسلم کی عظمت رفتہ، صفاتِ مسلم کی یاد دہانی دیکھی جاسکتی ہے نیز بانگِ درا اور بال جبریل کے شعری رنگوں، ابتدائی کلامِ اقبال، مفکر کائنات اقبال اور عشق میں ڈوبے ہوئے اقبال کی لے میں تمیز کی جاسکتی ہے، شکوہ قمری اور بلبل کے روایتی برتاؤ کے تلے دبی ہوئی شاعری کی کسک، فرسودہ شاعری پر طنز کی ہلکی سی آنچ بھی محسوس کی جاسکتی ہے۔ اس پیراے کے چند نمائندہ اشعار ملاحظہ

ہوں:

چمن افروز ہے صیاد میری خوش نوائی تک  
رہی بجلی کی بے تاب، سو میرے آشیاں تک ہے

جس ہوں، نالہ خوابید ہے میرے ہر رگ و پے میں  
یہ خاموشی مری وقتِ رحیل کارواں تک ہے

(بانگِ دراحصہ اول)

یہ سرودِ قمری و بلبلی فریبِ گوش ہے  
باطن ہنگامہ آبادِ چمن خاموش ہے  
جس کے دم سے دلی ولاہور ہم پہلو ہوئے  
آہ، اے اقبال! وہ بلبلی بھی اب خاموش ہے

(بانگِ دراحصہ سوم)

دل غمیں کے موافق نہیں ہے موسمِ گل  
صدائے مرغِ چمن ہے بہت نشاط انگیز  
ہوں آتشِ نمرود کے شعلوں میں بھی خاموش  
میں بندۂ مومن ہوں نہیں دانہٴ اسپند

(بانگِ دراحصہ اول)

خودی کی شوخی و شندی میں کبر و ناز نہیں  
جو ناز ہو بھی تو بے لذتِ نیاز نہیں  
مری نوا میں ہے ادائے محبوبی  
کہ بانگِ صورِ سرافیل دل نواز نہیں



ہوئی نہ عام جہاں میں کبھی حکومتِ عشق  
سبب یہ ہے کہ محبت زمانہ ساز نہیں

(بالِ جبریل حصہ دوم)

اقبال نے جہاں ماضی کی خبروں کو کلام میں فعلِ ناقص کے ذریعہ پیش کرنے کی  
کوشش کی ہے وہیں امکانی خبروں کو بھی وہی کیفیت کے دائرے سے نکال کر یقینی  
واذعانی شعور کا بھی پتا دیا ہے۔ جس کے ذریعہ ملتِ اسلامیہ کو قنوطیت کے چُرنگل سے  
نکالنے کی سعی کی ہے اور مسلمان کو اُس کے نصب العین سے آگاہ کیا ہے۔ اس نوعیت کا  
کلام ملاحظہ ہو:

ہر اک مقام سے آگے مقام ہے تیرا  
حیات، ذوقِ سفر کے سوا کچھ اور نہیں  
گراں بہا ہے تو حفظِ خودی سے ہے ورنہ  
گُہر میں آبِ گہر کے سوا کچھ اور نہیں

ستاروں سے آگے جہاں اور بھی ہیں  
ابھی عشق کے امتحاں اور بھی ہیں  
تہی زندگی سے نہیں یہ فضائیں  
یہاں سیکڑوں کارواں اور بھی ہیں  
قناعت نہ کر عالمِ رنگ و بو پر  
ترے سامنے آسماں اور بھی ہیں

(بالِ جبریل حصہ دوم)

ان اشعار میں اقبال نے فعلِ ناقص کے ساتھ ردیف میں حرفِ تخصیص ”بھی“

کا برتاؤ کر کے امکانی خبروں اور عظمتوں کے حصول پر اذعان، تاکیدی زور دیا ہے۔ افرادِ ملتِ واحدہ کے اذہان و قلوب کے بیداری کے لیے بانگِ صورِ اسرائیلی بلند کی ہے اور یاس کے کرب میں گھٹنے والی قوم کو رجائی فضا میں لانے کی کامیاب کوشش کی ہے۔

اقبال نے ملتِ اسلامیہ کے زوال کی ذمہ داری، نام نہاد صوفی، ملاً، شاعر اور خواب خرگوش میں ڈوبے ہوئے بادشاہ کے سر ڈالی ہے اور حقیقت بھی یہی ہے کہ تاریخی مطالعہ کے بعد یہی اصلیت اخذ ہوتی ہے کہ اکثر مسلمان سلاطین عیش و عشرت، شراب و کباب کی محافل میں مدہوش رہے کہ اُن سے امیری اور عظمت کا آفتاب ان کے دیکھتے دیکھتے، سلطنتِ ملتِ اسلامیہ کے افق سے غروب ہو گیا۔

رہے صوفی تو ان کی جو حالت عہدِ اقبال میں تھی اب اُس سے بھی بدتر ہو چکی ہے۔ اللہ کے سیدھے سادے بندوں کو اپنے دامِ تذویر میں پھانسنے اور اُن سے مال و دولت لوٹنے کے سواے کوئی بھی خصوصیت مردِ مومن کی ان کے ظاہر یا باطن میں نہیں ہے۔ ابھی حال ہی کا ایک واقعہ ہے جو راقم نے اپنی آنکھوں سے دیکھا اور کانوں سے سنا ہے کہ یکم مارچ ۲۰۱۵ء کو ایک ڈھونگی صوفی نے جموں میں اپنے آبا و اجداد کے نام ایک محفلِ عرس منعقد کی۔ منعقد ہونے سے قبل راقم کو تین یا چار مرتبہ اُس صوفی نے بُلا یا تو ایک دن، میں اُسے اللہ کا نیک بندہ سمجھتے ہوئے چلا گیا، ملاقات پہنچا کرے میں اُس نے مجھ سے کہا کہ حضرت مفتی صاحب عرس کی خاص اور آخری نشست میں آپ کا خصوصی خطاب رکھا ہے، آپ کا موضوع ہے ”تعلیماتِ اولیا“ مجھے بے حد مسرت ہوئی کہ میں صحیح تعلیماتِ اولیا کو بندگانِ خدا تک پہنچانے کی کوشش کروں گا۔ کیوں کہ موجودہ نظامِ خافہی بعض جگہوں پر نہایت لاف و خرافات ہے لیکن میری حیرت نہ رہی کہ جب اس صوفی نما، ڈھونگی نے مجھ سے کہا، میری گدی اور میرے خاندان پر زیادہ



فوکس کرنا اور یہ کہنا کہ ریاست جموں و کشمیر کی یہ واحد ایسی خانقاہ ہے جہاں ہر قسم کا آدمی آتا ہے اور فیض یاب ہو کر جاتا ہے۔ خیر میں حکمتِ عملی کے تحت عرس کی آخری نشست میں حاضر ہو گیا۔ میں نے اولیا کی بنیادی تعلیم اور اُن کی خصوصیات کو اپنا موضوع کلام بنایا، جس میں صوفی کا اقتصادی نظریہ بھی تھا میں نے جوں ہی یہ بیان کیا کہ صوفیاء دولت کی ہوس میں خزانے جمع نہیں کرتے بل کہ مخلوقِ خدا کی خدمت میں خرچ کرتے ہیں، وہ خود بھوکے رہ کر مجاہدہٴ نفس کرتے ہیں وغیرہ، تو موصوف صوفی کو یہ نظریہ پسند نہیں آیا۔ نتیجتاً قبل از وقت ناظم جلسہ نے اختتامِ وقت کا بگل بجا دیا۔ ایسے حالات میں اقبال کے آنے والے اشعار یقیناً جی جان سے سننے اور پڑھنے کا من کرتا ہے اور فغانِ اقبال بالکل سچی اور حقیقت معلوم ہوتی ہے جس کو اقبال نے فعل ناقص کی مدد سے فجائی خبری جملوں میں ڈھالا ہے:

رہا نہ حلقہٴ صوفی میں سوزِ مشتاقی  
فسانہ ہائے کرامات رہ گئے باقی  
خراب کو شکِ سلطانِ خانقاہِ فقیر  
فغان کہ تخت و مصلیٰ کمالِ زرقا

(بالِ جبریل)

## اقبال اور امدادی فعل کا فنی لسانی برتاو

فعل امدادی کا صرفیات میں کسی فعل کے معنی میں کوئی خصوصیت پیدا کرنے میں کلیدی کردار ہوتا ہے۔ امدادی فعل، اصل فعل یا اُس کے اجزا کے ساتھ مل کر اکثر اوقات فعل خاص میں، ایک خصوصی تغیر پیدا کرتا ہے۔ اس کے برتاو سے فعل خاص کے معنی میں زیادہ قوت پیدا ہوتی ہے یا کلام کی حُسن کاری میں اضافہ ہوتا ہے۔ اس کے استعمال سے کلام میں وسیع معنوں میں لطافت اور نزاکت درآتی ہے۔ مولوی عبدالحق لکھتے ہیں:

”امدای افعال کی مدد سے بے شمار لطیف اور نازک معنی پیدا ہو جاتے ہیں اور اردو زبان میں امدادی افعال نے بڑی وسعت اور نزاکت پیدا کر دی ہے۔ اکثر اوقات امدادی افعال سے معانی میں جو فرق پیدا ہو جاتا ہے، وہ ایسا نازک اور پُر لطف ہوتا ہے کہ بیان میں نہیں آ سکتا“

امدادی فعل کلام میں زور، قوت، جبر / اصرار، تاکید، یقین، اجازت، صلاحیت، قابلیت یا لیاقت وغیرہ کی نزاکتوں کو پیدا کرتا ہے، کبھی کبھی مخاطب کے ذہن میں کسی قسم کا کوئی شبہ نہیں ہوتا تو وہاں بغیر کسی تاکید کے کلام کرنا مفید ہوتا ہے لیکن بسا اوقات، مخاطب کسی امر کے متعلق متردد ہوتا ہے تو ذرا قوت والے لفظ کا برتاو کیا جاتا ہے۔ کبھی



مخاطب زیادہ شک و شبہ کا شکار ہوتا ہے تو اس کے شبہ کو زائل کرنے کے لیے متکلم کلام میں تاکید کا برتاؤ کرتا ہے۔ لیکن جب کبھی مخاطب کسی بات کا منکر ہو تو اس کی یقین دہانی کے لیے علم معانی کے قاعدے کے مطابق متکلم دو سے تین تاکیدیں کلمے کا استعمال کرتا ہے مثلاً عربی میں تاکید کے لیے کلام میں، اِنَّ، اَنْ، لام تاکید، حرف تنبیہ، حرف قسم، تاکید کے دونوں نون یعنی ثقیلہ اور نون خفیفہ لایا جاتا ہے جیسے ”اِنَّه لقادم“ (بے شک وہ ضرور آیا ہے) یا ”والله اِنَّه لقادم“ (خدا کی قسم بے شک وہ ضرور آیا ہے)۔ اسی طرح فارسی، انگریزی اور دیگر زبانوں میں بھی حروف تاکید وغیرہ کا استعمال ہوتا ہے۔ کبھی کبھی اس ضرورت کو کلمے کی تقدیم و تاخیر سے بھی پورا کیا جاتا ہے۔ انگریزی زبان میں ایک جملہ ہے ”I shall go to-morrow“ لیکن اگر جملے میں زور یا تاکید پیدا کرنا مقصود ہو تو T کے ساتھ مدادی فعل ”Will“ کا استعمال کیا جائے گا جو اکثر Third Person کے ساتھ برتا جاتا ہے اب جملہ اس طرح ہو جائے گا۔ ”I will go tomorrow“ اسی طرح معانی میں تاکید، قوت یا زور وغیرہ کی خصوصیات پیدا کرنے کے لیے اردو زبان میں امدادی افعال کا برتاؤ بھی کیا جاتا ہے۔ جس کے ذریعہ فعل خاص کے معانی میں ’قوت‘، ’زور‘، ’تاکید‘، ’قابلیت‘، ’اجازت‘ وغیرہ کے معنی درآتے ہیں۔ اس صرفی خصوصیت کا اقبال نے بھرپور فائدہ اٹھایا ہے۔ چونکہ عہد اقبال میں ملت اسلامیہ، ترّد، شک، وہم اور قنوطیت وغیرہ جیسی کیفیات سے جو جھ رہی تھی۔ اس میں بعض افراد منکر بھی تھے (ایسی صفات کے افراد قوم مسلم میں آج بھی موجود ہیں) اقبال نے بلاغی اعتبار سے مخاطب کے حالات کا خیال رکھتے ہوئے لسانی، صرفی اور معانی برتاؤ کی خصوصیات کو نہایت ہنرمندی اور فنی چابکدستی سے برتا ہے۔ جس سے کلام اقبال یقین دہانی کی ذمہ داری کو پورا کرتا ہے اور مسلمان کو اپنا نصب العین یاد دلاتا ہے۔ اب ہم کلام اقبال میں وسیع معنوں میں امدادی فعل کا فنی و لسانی برتاؤ



ملاحظہ کرتے ہیں:

اُڑ بیٹھے کیا سمجھ کے بھلا طور پر کلیم

طاقت ہو دید کی تو تقاضا کرے کوئی

اس شعر میں امدادی فعل ”بیٹھے“ کا برتاؤ ہوا ہے۔ ”اُڑ بیٹھے“ میں فعل کے یکا یک ہو جانے اور بے سوچے عمل کرنے کے معنی پیدا ہوتے ہیں۔ فعل امدادی کے اس فنی برتاؤ سے اقبال نے نہایت نازک معنی پیدا کیے ہیں۔ حضرت موسیٰ علیہ السلام نے کیا یہ نہیں سوچا کہ میں مخلوق خدا ہوں، میری چشمِ بندگی میں ابھی وہ مقام نہیں آیا کہ میں جلوہ محبوب سے مستغیر ہو سکوں ابھی میرے باطن میں وہ صلاحیت پیدا نہیں ہوئی جو تجلیاتِ نور کی متحمل ہو سکے، موسیٰ علیہ السلام کے دل میں جیسے ہی اشتیاق دیدہ کے جذبہ میں ہجانی کیفیت پیدا ہوئی تو فوراً! دیدارِ محبوب کے لیے ضد کر بیٹھے۔ اقبال نے امدادی فعل ”بیٹھنا“ سے شعر کو لطافت اور شوخی سے بھر دیا ہے۔ اسی طرح سے آنے والے شعر کے حسن کو بھی دیکھا جاسکتا ہے، جس میں امدادی فعل کے برتاؤ سے زوردار طریقے سے واعظ پر طنز کا تیکھا وار کیا ہے۔ اقبال نے کلام کو نازک بنانے کے ساتھ ہی ساتھ واعظ کی اصلاح کے لیے، صفتِ خداوندی کو استفہامی لہجے میں غور و فکر کے لیے ذکر کر دیا ہے:

بٹھا کے عرش پہ رکھا ہے تو نے اے واعظ

خدا وہ کیا جو بندوں سے احتراز کرے

اس شعر میں ”رکھا“ امدادی فعل کے طور پر برتا گیا ہے جو اس پورے شعر کی جان ہے۔ ”رکھنا“ امدادی فعل کی خصوصیت یہ ہے کہ کسی کی مرضی کے خلاف، محبت یا جبر یا کسی دوسرے اثر سے کام لینے کے لیے استعمال کیا جاتا ہے۔ یہاں اقبال نے واعظ کو مخاطب کیا ہے، کہ تو ہی صرف خدا کو اپنی ملکیت سمجھ کر اُس کی مرضی کے خلاف، اُسے عرش پر بٹھانے کا عقیدہ تیار کر رکھا ہے، جب کہ اقبال وجدان کے ذریعے خدا کو سمجھنے



کی تبلیغ کرتا ہے۔ اقبال کا ماننا ہے کہ وہ اپنے بندوں سے حد درجہ قریب ہے:

جنہیں میں ڈھونڈتا تھا آسمانوں میں زمینوں میں

وہ نکلے میرے عظمت خانہ دل کے مکنوں میں

اس عقیدے کے تانے بانے میں ممکن ہے اقبال کے سامنے قرآن پاک کی یہ

آیت رہی ہو، ”نَحْنُ أَقْرَبُ إِلَيْهِ مِنْ حَبِّ اللَّوْ رِيدِ“ (ہم اس کی شہ رگ سے

زیادہ قریب ہیں)، لیکن یہ زور دار اور پر لطف معنی اقبال نے ”بٹھا کے عرش پہ رکھا

ہے“ سے پیدا کیے ہیں۔

”لینا“ امدادی فعل کا برتاؤ:-

”لینا“ امدادی فعل سے تکمیل فعل کے ساتھ فاعل کی قربت، فائدہ یا جانب

داری ظاہر ہوتی ہے۔ اقبال نے اس فعل امدادی کو بہ کثرت برتا ہے:

نہ پوچھ ان خرقہ پوشوں کی، ارادت ہو تو دیکھ ان کو

یدِ بیضا لیے بیٹھے ہیں اپنی آستینوں میں

اس شعر میں اقبال نے اپنے ایک خاص نظریہ کو پیش کیا ہے، کہ تزکیہ نفس کے

بعد روحانی ترقی کے لیے پہلا درجہ مرشد کی بارگاہ سے فیض اخذ کرنا ہے۔ اس سے

فائدہ مرشد کا نہیں بل کہ خود طالب کا ہے۔ چوں کہ روشنی میں بیٹھنے سے فائدہ روشنی کا

نہیں بل کہ روشنی میں بیٹھنے والے شخص کا ہے۔ اس لئے کہ یہ اللہ کے مردِ کامل بھی

حضرت موسیٰ علیہ السلام کے معجزہ یدِ بیضا کے جیسا نور لیے بیٹھے ہیں۔ اس بات میں

زور اور تاکید پیدا کرنے کے لیے اقبال نے امدادی فعل ”لینا“ کا برتاؤ کیا ہے۔

”دینا“ امدادی فعل کا برتاؤ:-

”دینا“ امدادی فعل سے قوت اور جبر یا اصرار کے معنی کے ساتھ مقصد کا اظہار

بھی ہوتا ہے۔ اس کی ایک خصوصیت ہے کہ ”دینا“ میں فاعل کے برخلاف دوسرے کا فائدہ مقصود ہوتا ہے۔ لیکن اقبال نے، اس کی جہت کو ذرا شوخی، شکوے کے مسالے کی آمیزش اور تغیر کے ساتھ برتا ہے:

تو نے یہ کیا غضب کیا، مجھ کو بھی فاش کر دیا

میں ہی تو ایک راز تھا سینہ کائنات میں !

اس شعر میں محبوب کی حقیقت کا بھی پردہ فاش ہوتا ہے، فاعل دراصل صر فی قواعد کے مطابق اثر کرنے والا ہوتا ہے اور مفعول اثر قبول کرنے والا۔ اس شعر میں فاعل (تُو) خدا ہے اور مفعول (مجھ) انسان اگرچہ قاعدے کے مطابق مصنوع (انسان) کا فائدہ ہونا چاہیے تھا لیکن اس شعر میں جس امدادی فعل ”دینا“ کا برتاؤ ہوا ہے۔ اس میں مفعول یعنی بندے کا فائدہ نہیں بل کہ حُسنِ لم یزل کی شان کا اظہار ہوتا ہے۔ مصنوع کو بغیر اس کی مرضی کے اس دانہ آب گیتی میں بھیج دیا گیا ہے جو سینہ کائنات کا راز تھا، بندے کا فائدہ صرف یہی ہے کہ اسے خدا نے اپنی شان کے اظہار کے لیے اس جہانِ گندم و جو، میں مبعوث کر کے اپنی نیابت عطا فرمائی ہے۔

”دینا“ امدادی فعل میں بعض صورتوں میں جبر کی جھلک پائی جاتی ہے۔ جس کے ذریعہ کسی پر ہوئے ظلم، جبر، فریب، مکاری کے معافی تاکید اور زور کے ساتھ ظاہر ہوتے ہیں۔ اس قبیل کا کلام اقبال ملاحظہ ہو:

گلا تو گھونٹ دیا اہلِ مدرسہ نے ترا

کہاں سے آئے صدا ”لا اِلٰهَ اِلَّا اللّٰہ“

(جبر و ظلم)

سکھا دیے ہیں اسے شیوہ ہائے خاقی

فقہیہ شہر کو صوفی نے کر دیا ہے خراب



(فریب، مکاری)

ضمیرِ لالہ مے لعل سے ہوا لب ریز  
اشارہ پاتے ہی صوفی نے توڑ دی پرہیز

(ظن، زور)

وہ عشق جس کی شمع بجھا دے اجل کی پھونک  
اُس میں مزا نہیں تپش و انتظار کا

(تاکید)

سُنی نہ مصر و فلسطیں میں وہ اذال میں نے  
دیا تھا جس نے پہاڑوں کو رخشہ سیماب

(زور و قوت، نجائیہ)

ہر گوہر نے صدف کو توڑ دیا  
تو ہی آمادہ ظہور نہیں

(تاکید)

ذرا سی بات تھی، اندیشہ عجم نے اسے  
بڑھا دیا ہے فقط زیبِ داستاں کے لیے

(زور، جبر)

مسجد تو بنادی شب بھر میں ایماں کی حرارت والوں نے  
من اپنا پُرانا پاپی ہے برسوں میں نماز بن نہ سکا  
بقول مولوی عبدالحق:

بعض امدادی فعل کسی کام کے دفعتاً ہو جانے یا  
کرنے کے معنوں میں اظہار کرتے ہیں،..... بیٹھنا،

اٹھنا، پڑنا، نکلنا،

بیٹھنا، اٹھنا، پڑنا، نکلنا، یہ ایسے امدادی افعال ہیں جن کے ذریعہ فاعل کا حالت سکون سے دفعتاً حرکت میں آنے کا اظہار ہوتا ہے۔ کلامِ اقبال میں اس نوعیت کے امدادی فعل کثرت سے برتے گئے ہیں۔ نمونے کے طور پر چند اشعار ملاحظہ ہوں:

جمع کر خرمن تو پہلے دانہ دانہ چُن کے تو  
آہی نکلے گی کوئی بجلی جلانے کے لیے  
اس شعر میں دفعتاً یا اچانک کسی بجلی (آفت) کے آنے کی امکانی صورت کو پیش کیا ہے۔

تھا ضبط بہت مشکل اس سیل معانی کا  
کہہ ڈالے قلندر نے اسرارِ کتاب آخر  
توڑ ڈالے گی یہی خاک طلسمِ شب و روز  
اگرچہ الجھی ہوئی تقدیر کے پیچاک میں ہے  
(بال جبریل)

دیکھنے والے یہاں بھی دیکھ لیتے ہیں تجھے  
پھر یہ وعدہ حشر کا صبر آزما کیونکر ہوا  
نہ پوچھو مجھ سے لذتِ خانماں برباد رہنے کی  
نیشنمن سینکڑوں میں نے بنا کر پھونک ڈالے ہیں  
(بانگِ درا حصہ اول)

سکوں نا آشنا رہنا اسے سامانِ ہستی ہے  
ٹرپ کس دل کی یارب چھپ کے آبیٹھی ہے پارے میں  
(بانگِ درا۔ حصہ دوم)



بہت مدّت کے نخچروں کا اندازِ نگہ بدلہ  
کہ میں نے فاش کر ڈالا طریقہ شاہبازی کا

(بالِ جبریل)

## امدادی فعل ”سکنا“ کا برتاؤ:

”سکنا“ امدادی فعل وسیع معنوں میں برتا جاتا ہے اس کے دم قدم سے امکانی حالت، قابلیت اور اجازت کے معانی کا اظہار ہوتا ہے۔ نیز ”سکنا“ کسی چیز کی صلاحیت، طاقت اور امکانی صورتوں کو بھی خلق کرتا ہے، اقبال نے فعل امدادی ”سکنا“ کو وسیع معنوں میں برتا ہے:

قصور وار، غریب الدیّار ہوں لیکن  
ترا خرابہ فرشتے نہ کر سکے آباد

(بالِ جبریل)

اقبال یہاں محبوبِ حقیقی سے شوخیانہ اور شکوے کے پیرائے میں مخاطب ہے۔ انسان کی طاقت، قابلیت اور خوبی کو خدا کی بارگاہ میں پیش کرتا ہے۔ جو خود خدا نے انسان کو ودیعت کی ہے، شعر کی ظاہری ساخت سے معلوم ہوتا ہے کہ محبوبِ حقیقی کے دربار میں شکوہ بہ لب ہے۔ لیکن بالواسطہ اقبال انسان اور خصوصی طور پر مسلمان کو رجائی پیغام دنیا چاہتا ہے۔ اس پر زور پیدا کرنے کے لیے کلام کو طرزِ شکوہ میں تخلیق کیا ہے۔ دوسری طرف امدادی فعل ”سکنا“ کو برت کر انسانی طاقت، صلاحیت اور خوبی کا اظہار کرتے ہوئے، انسان کو فرشتے پر فوقیت دی ہے کہ حضرت انسان اگر چہ دانہ گندم کے سبب قصور وار ٹھہرایا گیا، اپنے وطن جنت، سے وطن بدر کر دیا گیا، لیکن اس اجڑے ہوئے جہاں کی سرگرمیاں بھی اسی کی حرّاتِ عشق سے ہیں، فرشتوں کے اندر یہ طاقت

اور صلاحیت موجود نہیں کہ توالد و تناسب کے نظام کو قائم کریں یا میدانِ کارزار میں جذبہٴ عشق کی بنیاد پر سرکٹا کر تیرے خرابے کو آباد کر سکیں۔ اس شعر میں شکوہ کی فضا میں انسان کو اُس کے مرتبے اور صلاحیت سے آگاہ کیا ہے، اس شعر کے لسانی تانے بانے میں انسان کو جہاں نا اُمیدی کے صحرا سے نکال کر رجائیت میں لانے کی کوشش کی گئی ہے وہیں عے شعریت اپنی جگہ پر مدہوشیاں برسا رہی ہے۔ اسی نوعیت کا مزید متن اقبال ملاحظہ ہو جس میں اصلاحِ حال پر زور کے ساتھ شوخی اور طنز کی تیز آنچ بھی محسوس کی جاسکتی ہے:

ٹھہر سکا نہ ہوئے چمن میں خیمہٴ گل  
یہی ہے فصلِ بہاری، یہی ہے بادِ مراد؟  
احکام ترے حق ہیں مگر اپنے مفسر  
تاویل سے قرآن کو بنا سکتے ہیں پاژند  
اپنے بھی خفا مجھ سے ہیں، بیگانے بھی ناخوش  
میں زہر ہلا ہل کو کبھی کہہ نہ سکا قد  
جہاں صوت و صدا میں سما نہیں سکتی  
لطیفۂ ازلٰی ہے فغانِ چنگ و رباب  
طلسمِ گنبدِ گردوں کو توڑ سکتے ہیں  
زُجاج کی یہ عمارت ہے، سنگِ خارہ نہیں  
وہ آتش آج بھی تیرا نشیمن پھونک سکتی ہے  
طلبِ صادق نہ ہو تیری تو پھر کیا شکوہ ساقی!  
خرید سکتے ہیں دنیا میں عشرتِ پرویز  
خدا کی دین سے سرمایۂ غم فرہاد



خیرہ نہ کرسکا مجھے جلوہ دانشِ فرنگ  
 سُرمہ ہے میری آنکھ کا خاکِ مدینہ و نجف  
 خرید سکتے ہیں دنیا میں عشرتِ پرویز  
 خدا کی دین ہے سرمایہٴ غمِ فرہاد

(بالِ جبریل)

جلا سکتی ہے شمعِ کشتہ کو موجِ نفسِ ان کی  
 الہی! کیا چھپا ہوتا ہے اہلِ دل کے سینوں میں  
 حسن کی تاثیر پر غالب نہ آسکتا تھا علم  
 اتنی نادانی جہاں کے سارے داناؤں میں تھی

(بانگِ درا)

## امدادی فعل ”لگنا“ کا فنی لسانی برتاؤ:

اقبال نے امدادی فعل ”لگنا“ کو کام کے آغاز کو بتانے کے لیے برتا ہے۔ اس میں عمل کے دفعتاً ہونے یا کرنے کی وضاحت کلام میں زور پیدا کرتے ہوئے ہوئی ہے۔ اقبال نے ایک ایسے مسلمان کی حالت اور کیفیت کو علامتی پیرائے میں ڈھالنے کی کوشش کی ہے جس کا ظاہر تو صوفیانہ ہے پر باطن تہیِ اخلاص ہے:

جو میں سر بسجود ہوا کبھی تو زمیں سے آنے لگی صدا

ترادل تو ہے صنم آشنا، تجھے کیا ملے گا نماز میں

بعض اوقات کلام میں ایسے امدادی فعل کو لایا جاتا ہے جس سے تکمیلِ فعل کے ساتھ زور کا اظہار ہوتا ہے لیکن کلامِ اقبال میں زور کے ساتھ باطن میں ذوق و شوق کا ایسا دفور موجود ہے کہ بلا کسی اختیار کے رازِ سر بستہ بھی فاش ہو جاتا ہے۔ اقبال نے

بعض ایسے امدادی افعال برتے ہیں جن سے ظلم و جبر کے معنی قوت کے ساتھ ظاہر ہوتے ہیں۔ کلام اقبال میں امدادی فعل کو طور مجہول میں بھی دیکھا جاسکتا ہے جس سے تجسس پیدا ہوا ہے کیوں ظلم و جبر کرنے والے یعنی فاعل کو غیر معلوم کی منزل میں رکھا گیا ہے۔ اس قبیل کا متن اقبال درج ذیل میں دیکھا جاسکتا ہے:

عذابِ دانشِ حاضر سے باخبر ہوں میں  
کہ میں اس آگ میں ڈالا گیا ہوں مثلِ خلیل  
کھویا گیا جو مطلبِ ہفتاد و دو ملت میں  
سمجھے گا نہ تو جب تک بے رنگ نہ ہو ادراک  
تیری نگاہ سے دل سینوں میں کانپتے تھے  
کھویا گیا ہے تیرا جذبِ قلندرانہ



تھا ضبط بہت مشکل اس سیلِ معانی کا  
کہہ ڈالے قلندر نے اسرارِ کتابِ آخر

(بالِ جبریل)

اس شعر میں امدادی فعل ”ڈالے“ کے ذریعہ دفعتاً کے معنی پیدا کیے گئے ہیں۔ اقبال کا کہنا ہے کہ معانی سربستہ کا سیلاب اس قدر موجیں مار رہا تھا کہ میرے ضبط کے باوجود اس سیلاب کو روکنا بس سے باہر ہو گیا۔ نتیجتاً وہ قرآنی اسرار و رموز کا سیلاب یکا یک بہہ نکلا۔ امدادی افعال کے فنی برتاؤ سے اقبال نے کلام میں زور، تاکید، اذعان، قابلیت، صلاحیت، جبر اور ظلم وغیرہ کے وسیع معنی پیدا کیے ہیں۔ شعریت کی شان کو برقرار رکھتے ہوئے ان افعال کو تخلیقی خصوصیت کے ساتھ وہی شخص استعمال کر سکتا ہے جو کمالِ فن کے ساتھ لسانی اسرار و رموز کا عرفان رکھتا ہو۔



## اقبال اور فلسفہ فعل خاص

فعل کا کردار ایک فعال کردار ہوتا ہے۔ یہ جہاں حالت کی ترجمانی کرتا ہے وہیں تسلسل فعل کا اظہار بھی کرتا ہے، اقبال کے مزاج اور پیغام کے موافق فعل زیادہ موثر ہے۔ یہ فاعل کو حالت سکون سے حالت حرکت میں لاتا ہے۔ عصمت جاوید لکھتے ہیں:

”ہر جملہ کسی نہ کسی صورت کا جزو آیا کلاماً ترجمان

ہوتا ہے۔ اسم اس ترجمانی کے لیے مواد مہیا کرتا ہے

لیکن فعل صورت حال میں جان ڈال دیتا ہے۔“

اقبال کے یہاں ماضی یا ماضی کی اقسام، ماضی استمراری، ماضی تمنائی وغیرہ کا استعمال بہت قلت سے ہوا ہے۔ ان کے یہاں فعل حال اور فعل امر کا برتاؤ کثرت سے ہوا ہے۔ اگر یہ کہا جائے تو بیجا نہ ہوگا کہ اقبال کا سارا پیغامی نظام تقریباً انہیں دو افعال کا مرہون منت ہے۔ اقبال کا پیغام اور مزاج فعل خاص کا تقاضا کرتا تھا یہی وجہ ہے کہ اقبال کے یہاں فعل خاص، خصوصی طور پر فعل حال اور امر کی کثرت ملتی ہے اور یہ برتاؤ اقبال کے فعالی مزاج کے ساتھ مناسبت بھی رکھتا ہے۔ چونکہ فعل خاص بے عمل کردار عمل میں لانے کا اشاریہ ہے۔

## (الف) کلام اقبال اور ماضی استمراری

فعل ماضی کی ایک قسم ہے ماضی ناتمام جس کا دوسرا نام ماضی استمراری ہے، اس

میں فعل کا استمرار ہوتا ہے، زمانہ ماضی میں فعل کے تسلسل کو ظاہر کرتا ہے، ماضی استمراری سے فاعل کی عادت سے بھی واقفیت حاصل ہوتی ہے۔ کلامِ اقبال کی اُن غزلوں میں ماضی ناتمام کی جھلک ملتی ہے جو اقبال نے کلاسیکی غزل کی رسمیات کے تتبع میں تخلیق کی ہیں۔ اس نوعیت کی غزلیں بانگِ درا میں شامل ہیں۔ بال جبریل کی غزلوں میں کہیں کہیں ماضی استمراری کا استعمال ملتا ہے۔ لیکن وہ نا ہونے کے برابر ہے۔ بانگِ درا سے ماضی استمراری کی مثالیں ملاحظہ ہوں:

جنہیں میں ڈھونڈتا تھا آسمانوں میں زمینوں میں  
وہ نکلے میرے ظلمت خانہ دل کے مکینوں میں

(بانگِ درا۔ حصہ اول)

اس شعر میں کلاسیکی شعریات کا رنگ نمایاں ہے کہ ”جنہیں“ سے مراد محبوب حقیقی ہے اقبال ایک زمانے تک اس مفروضے کی پیروی کرتے رہے کہ محبوب حقیقی آسمانوں اور زمینوں میں ہے ”ڈھونڈتا تھا“ میں فعل کا استمرار عادت اور حالت کی ترجمانی کرتا ہے اور ایک طویل زمانے سے اس ڈھونڈنے کی عادت کی طرف اشارہ کر رہا ہے۔ لیکن دیدہ سوزی اور جگر کاوی کے بعد یہ عیاں ہوا کہ جس کے وجود کے لیے ہم نے صرف زمین و آسمان بنا رکھے تھے وہ تو میرے ظلمت خانہ (دل) میں مکین ہے۔ اسی نظریہ کے خلاف واعظ سے تلخی کرتے ہوئے اقبال نے کہا ہے:

بٹھا کے عرش پہ رکھا ہے تو نے اے واعظ!

خدا وہ کیا ہے جو بندوں سے احتراز کرے

اقبال نے عرصہ دراز تک اس نظریہ کے ساتھ بندھے رہنے کو فعل استمراری کے ذریعہ پیش کیا ہے۔ بانگِ درا کی غزلیات سے، اسی قبیل کے چند اشعار یہاں دیکھے جا سکتے ہیں:



کھلا یہ مرکز کہ زندگی اپنی تھی طلسم ہوس سراپا  
 جسے سمجھتے تھے جسم خاکی غبار تھا کوئے آرزو کا  
 چمن میں گل چیں سے غنچہ کہتا تھا، اتنا بیداریوں ہے انسان  
 تری نگاہوں میں ہے تبسم شکستہ ہونا مرے سب کو کا  
 حسن کی تاثیر پر غالب نہ آسکتا تھا علم  
 اتنی نادانی جہاں کے سارے داناؤں میں تھی  
 گزر گیا اب وہ دور ساقی کہ چھپ کے پیتے تھے پینے والے  
 بنے گا سارا جہاں میخانہ، ہر کوئی بادہ خوار ہو گا

(حصہ دوم)

بال جبریل میں بھی اقبال نے چند اشعار ماضی استمراری کے تعاون سے تخلیق  
 کیے ہیں لیکن بال جبریل کا اسلوب یکسر بدل جاتا ہے۔ یہاں اقبال پیغامی پیارے  
 میں ملت اسلامیہ کو عظمت رفتہ یاد دلاتے ہیں۔ اقبال پھر سے اسی صفات کے مردانِ  
 خُتیار کرنے کے آرزو مند ہیں:

نشان راہ دکھاتے تھے جو ستاروں کو

ترس گئے ہیں کسی مردِ راہ داں کے لیے

اس شعر میں ماضی استمراری ”دکھاتے تھے“ کا برتاؤ ہوا ہے۔ جس سے ماضی کی  
 صدائے بازگشت استمرار کے ساتھ سنائی دیتی ہے کہ کبھی ملتِ اسلامیہ کا وہ دور تھا جب  
 مردانِ حق پرست گمراہوں کو سیدھی راہ پر لانے میں سرگرداں رہتے تھے۔ تقدیر کے  
 غلاموں کو خدا کا غلام بنا کر اپنی تقدیر آپ خلق کرنے کا درس دیتے تھے۔ یہاں  
 ”ستاروں“ استعارہ بالکنانیہ نجومیوں یا نجومیوں کی باتوں پر اعتقاد رکھنے والوں سے ہو  
 سکتا ہے یا اُن افراد سے جو اپنی تقدیر ستاروں کی سمتوں میں تلاش کرتے ہیں۔ ایک



مطلب اس کا اُس زمانے کے نام ور رہنماؤں سے بھی استعارہ ہو سکتا ہے۔ عہدِ اقبال میں بھی ایسے لوگوں کی کمی نہیں تھی بل کہ کلاسیکی شعری معاشرے نے تو ہر کام کو تقدیر کے حوالے کر کے خود ظلم و ذلت سہنے کی عادت ڈال لی تھی۔ اسی بے عملی کے طلسم کو توڑنے اور اپنی تقدیر خود بنانے کے لیے اقبال نے ملتِ اسلامیہ کو اپنے پیغام کی قدرت سے جگانے کا فریضہ انجام دیا ہے۔ اسلاف کے مسلکِ حریت و تبلیغ کو یاد دلایا کہ اقبال مستقبل کو یوں دیکھنا چاہتے ہیں کہ ”بنے گا سارا جہاں میخانہ ہر کوئی بادہ خوار ہوگا“۔ یہ اقبال کا وہ پیغامی رنگ ہے جو بالِ جبریل پر صاف چڑھا ہوا دکھائی دیتا ہے۔ اسی نوعیت کے چند اور اشعار بالِ جبریل سے ملاحظہ ہوں:

خزاں میں بھی کب آسکتا تھا میں صیاد کی زد میں  
 مری غمازی تھی شاخِ نشیمن کی کم اوراتی  
 وہ سجدہ، روحِ زمیں جس سے کانپ جاتی تھی  
 اُسی کو آج ترستے ہیں منبر و محراب  
 اسی اقبال کی میں جستجو کرتا رہا برسوں  
 بڑی مدت کے بعد وہ شاہیں زیرِ دام آیا

ماضی استمراری کے فنی برتاؤ سے کلام میں شعریت اور معنی آفرینی کے امکان زیادہ میسر آتے ہیں لیکن اقبال نے بالِ جبریل کی تمام غزلوں میں یہی چند شعر فعلِ استمراری کی ہیئت میں برتے ہیں۔ اقبال نے خود بھی اس امر کا اعتراف کیا ہے کہ زبان پر میری زیادہ توجہ نہیں رہی بل کہ مقاصد خاص رکھتا ہوں، فن کی باریکیوں کی طرف توجہ کرنے کے لیے وقت درکار ہے، اقبال رقمطراز ہیں:

”فنِ شاعری سے مجھے کوئی دلچسپی نہیں رہی۔

ہاں مقاصد خاص رکھتا ہوں جن کے بیان کے لیے



اس ملک کے حالات و روایات کی رو سے میں نے نظم کا طریقہ اختیار کر لیا ہے۔

لیکن اقبال کے اس بیان میں انکساری زیادہ ہے اور حقیقت کم، یہ ضرور ہے کہ اقبال اگر زبان پر تھوڑی اور توجہ صرف کر دیتے تو یقیناً مستعمل زبان جمالیاتی کشش کے مزید جوہر پیدا کر سکتی تھی پراتنی بھی کم دلچسپ نہیں کہ وہ اپنی اور کھینچ نہ سکے۔ اقبال، غالب اور میر کی طرح صرف اور محض شاعر نہ تھے اور بھی بہت کچھ تھے، شاعری تو محض ایک فنی و جمالیاتی، ترسیلی وسیلہ تھی، لہذا اقبال کی شاعری میں اگر کلاسیکی شاعری کی انسانی نظام کے قواعدی اور جمالیاتی محاسن پر بعض اوقات توجہ کم نظر آتی ہے تو صرف اس وجہ سے کہ وسیلہ (شاعری) پر مقاصد اور افکار و نظریات غالب آ گئے ہیں۔ اقبال کے پیش نظر منزل تھی راہ کی رسومات نہیں۔ مذکورہ بیان کی حقیقت بس اتنی ہی ہے۔

## (ب) کلام اقبال ماضی تمنائی کے آئینہ میں

ماضی تمنائی ایسا فعل ہے جس میں کسی کام کے کرنے یا ہونے کی آرزو سمجھی جائے۔ اقبال کی اپنی قوم کے متعلق غیر محدود آرزوئیں اور تمنائیں تھیں۔ اس امر کو اگر ذہن میں رکھا جائے تو اقبال کے یہاں شعری پیرائے میں ماضی تمنائی کا کثیر استعمال ہونا مقتضائے حال کے مطابق ہونا چاہیے تھا لیکن اقبال کے یہاں ایسا نہیں ہو سکا۔ بل کہ اقبال کے جملہ غزلیاتی کلام میں بانگِ درا سے لے کر بال جبریل اور ضربِ کلیم تک صرف معدودے چند ایسے اشعار ملتے ہیں۔ جنہیں ماضی تمنائی کی فضا نصیب ہو سکی ہے ممکن ہے اقبال تمنائوں پر عقیدہ نہ رکھتے ہوں بل کہ زمانہ استقبال کی ہر چیز کو جلد حاصل کرنے پر فعال نظر یہ رکھتے ہوں۔ بہر کیف بانگِ درا میں تلاشِ بسیار کے بعد صرف دو شعر ایسے ملتے ہیں جو ماضی تمنائی کے روپ میں ملتے ہیں پر، وہ بھی کلاسیکی

شعریات کے رنگ میں رنگے ہوئے ہیں:

نہ آتے ، ہمیں اس میں تکرار کیا تھی  
مگر وعدہ کرتے ہوئے عار کیا تھی  
پاس تھا نا کامی صیاد کا اے ہم صغیر  
ورنہ میں اور آڑ کے آتا ایک دانے کے لیے

(بانگِ درا حصہ اول)

اسی قلت کا احساس بالِ جبریل کی غزلیات کو بھی دامن گیر ہے۔ یہاں بھی دو  
چند ہی ایسے شعر میسر آ سکے ہیں جنہیں ماضی تمنائی کی ہیئت میں برتا گیا ہے:

چپ رہ نہ سکا حضرت یزداں میں بھی اقبال  
کرتا کوئی اس بندہ گستاخ کا منہ بند!  
اگر ہوتا وہ مجذوبِ فرنگی اس زمانے میں  
تو اقبال اس کو سمجھاتا مقامِ کبریا کیا ہے

(ج) کلامِ اقبال میں فعل مضارع کا فنی لسانی، معنیاتی اور جمالیاتی تنوع

فعل مضارع معنوی اعتبار سے کثیر جہتوں پر پھیلا ہوا ہے۔ اس میں امکان،  
اجازت، شبہ و ابہام اور اضطراب سے لے کر تعجب، افسوس، حیرت، تشبیہ، اظہارِ قوت  
کے علاوہ دُعا، تمنا، اپنی حالت کا اعتراف، مشورہ اور فرضِ منصبی تک متنوع معانی کی  
ایک انجمن ہے۔ مولوی عبدالحق لکھتے ہیں:

”مضارع کا استعمال دو قسم کا ہے۔ ایک شرطیہ اور  
احتمالی جو اکثر مستقبل کے معنی دیتا ہے اور دوسرا خبریہ۔

(۱): معروف امثال اور روزمرہ کے فقرات میں



عموماً حال کے معنی دیتا ہے.....

- (۲): امکان (۳) اجازت (۴) اگر شرط اور  
جزا دونوں کے جملوں میں شک، امکان یا ابہام پایا  
جائے تو مضارع دونوں میں استعمال ہوتا ہے۔ (۵)  
دعا یا تمنا کے لیے (۶) شبیہ اور اضطراب کے لیے  
(۷) کبھی مستقبل کا ایسا زمانہ ظاہر کرتا ہے جو غیر محدود  
ہوتا ہے۔ (۸) تعجب اور افسوس کے لیے (۹) تشبیہ  
اور مقابلے کے لیے۔ (۱۰) ایک صورت اپنی حالت  
کے اعتراف کی ہے۔ (۱۱) مشورے کے لیے (۱۲)  
فرض منصبی اور اخلاقی فرض ادا کرنے کے لیے۔

اقبال نے فعل مضارع کی خصوصیات سے بھرپور فائدہ اٹھایا ہے اور مضارع کو  
مختلف معانی میں برت کر اپنے کلام میں معنیاتی اور جمالیاتی تنوع پیدا کرنے کی  
کامیاب کوشش کی ہے۔

بعض غزلوں کی ردیف کا تانا بانا ہی مضارع کی ہیئت سے تیار کیا ہے۔ اقبال  
نے اپنے زمانے اور اپنے سے ماقبل عہد کے بعض ظاہر دار درویشوں کا مشاہدہ کیا یا  
پڑھا تو اُن کی درویشی سے آگاہ کرنے کی کوشش کے ساتھ ساتھ ایسے نام نہاد  
درویشوں پر طنز بھی کیا ہے۔ اُن کی درستگی کے لیے خدا سے دست بردِ عا بھی ہیں۔ عصر  
حاضر میں بھی ایسے درویشوں کی کمی نہیں جو دو، دو یا تین، تین چادر اور جتے قبے زیب  
تن کر کے سیدھے سادے انسانوں کو دھوکا دینے کی مشق کرتے رہتے ہیں۔ اسی لیے  
ایسے ظاہر داروں سے متنبہ کرتے ہوئے اقبال افرادِ انسانیت کو یہ پیغام دے رہے  
ہیں۔ کہ بے گلیم، بے چادر کسی سادہ، روحانی دُرولیش کی بارگاہ سے فیض حاصل کرو۔

اقبال صرف ظاہر داری کے عمامے، چادروں، جپوں اور تسبیح کے دام سے محفوظ رہنے کی تلقین کرتے ہوئے بال جبریل میں کہتے ہیں:

حدیثِ دل کسی درویشِ بے گیم سے پوچھ

خدا کرے تجھے تیرے مقام سے آگاہ

فعل مضارع کو اقبال نے افسوس، حیرت اور تعجب کے معنی میں اس طرح

برتا ہے:

لاؤں وہ تنکے کہیں سے آشیانے کے لیے

بجلیاں بے تاب ہوں جس کو بجلانے کے لیے

===

دل میں کوئی اس طرح کی آرزو پیدا کروں

لوٹ جائے آسمان میرے مٹانے کے لیے

===

زارِ انِ کعبہ سے اقبال یہ پوچھے کوئی

کیا حرم کا تحفہ زمزم کے سوا کچھ بھی نہیں

(بانگِ درا)

مُریدِ سادہ تو رو رو کے ہو گیا تائب

خدا کرے کہ ملے شیخ کو بھی یہ توفیق

(افسوس، دُعائیہ، طنزیہ، (بال جبریل)

اقبال نے مضارع کو خواہش، تمنا اور دُعا کے معنی میں بھی برتا ہے:

ظاہر کی آنکھ سے نہ تماشا کرے کوئی

ہو دیکھنا تو دیدہ دل وا کرے کوئی



کھل جائیں، کیا مزے ہیں تمنائے شوق میں  
 دوچار دن جو میری تمنا کرے کوئی  
 وہے کش، ہل فروغ سے خود گلزار بن جاؤں  
 ہوائے گل فراقِ ساقی نا مہرباں تک  
 ہوا ہو ایسی کہ ہندوستان سے اقبال  
 اڑا کے مجھ کو غبارِ رہ حجاز کرے

(بانگِ درا)

وہ حرفِ راز کہ مجھ کو سکھا گیا ہے جنوں  
 خدا مجھے نفسِ جبریل دے تو کہوں  
 پُرانے ہیں یہ ستارے، فلک بھی فرسودہ  
 جہاں وہ چاہیے مجھ کو ہوا بھی نوخیز

(خواہش، مشورہ)

نظر آئیں مجھے تقدیر کی گہرائیاں اُس میں  
 نہ پوچھاے ہم نشیں مجھ سے وہ چشمِ مُرمہ سا کیا ہے  
 (تمنا، تجسس، حیرت): (بالِ جبریل)

کلامِ اقبال میں مضارع، اظہارِ توقع کے معنی میں:

فرنگ میں کوئی دن اور بھی ٹھہر جاؤں  
 مرے جنوں کو سنبھالے اگر یہ ویرانہ  
 چیتے کا جگر چاہیے شاہیں کا تجسس  
 جی سکتے ہیں بے روشنی دانش فرہنگ

(بالِ جبریل)

اس شعر میں اظہارِ توقع کے علاوہ امکانی صورت، مشورہ اور فرضِ منصبی کے معنی کے چراغ بھی روشن ہیں۔ کلامِ اقبال میں شبہ کے معنی اور اضطرابی کیفیات کو بھی دیکھا اور محسوس کیا جاسکتا ہے:

کہوں کیا آرزوئے بے دلی مجھ کو کہاں تک ہے  
مرے بازار کی رونق ہی سودائے زیاں تک ہے

(بانگ درا)

نہ کردیں مجھ کو مجبورِ نوا فردوس میں خُوریں  
مرا سوزِ دَروں پھر گرمی محفل نہ بن جائے  
اس اندیشے سے ضبطِ آہ میں کرتا رہوں کب تک  
کہ مَنعِ زادے نہ لے جائیں تری قسمت کی چنگاری  
خداوندانہ تیرے سادہ دل بندے کے کدھر جائیں  
کہ درویشی بھی عیاری ہے، سلطانی بھی عیاری  
کھول کے کیا بیاں کروں ہر مقامِ مرگ و عشق  
عشق ہے مرگِ باشرف، مرگِ حیاتِ بے شرف  
خرد مندوں سے کیا پوچھوں کہ میری ابتدا کیا ہے  
کہ میں اس فکر میں رہتا ہوں، میری انتہا کیا ہے

(بالِ جبریل)

اقبال فیضِ نظر کے حصول کے لیے، اخلاقی ذمہ داری اور فرضِ منصبی کے معیار کی وضاحت کرتے ہوئے فعلِ مضارع کا برتاؤ اس طرح کرتے ہیں:

فیضِ نظر کے لیے، ضبطِ سخن چاہیے  
حرفِ پریشاں نہ کہہ اہلِ نظر کے حضور



(ضربِ کلیم)

یعنی روحانی فیض کے حصول اور عظمتِ رفتہ کو دوبارہ حاصل کرنے کے لیے ملتِ اسلامیہ کو جدوجہد اور ضبط و تحمل کا شیوہ اختیار کرنا ہوگا جو ایک مردِ کامل کی اخلاقی ذمہ داری اور فرضِ منصبی ہے۔ اقبال نے محولہ بالا اشعار میں بھی اپنے پیغام کی ابلاغ و ترسیل کو ممکن بنایا ہے لیکن یہاں اندازِ خطاب یہ نہیں ہے بل کہ فعلِ مضارع کی بھرپور خصوصیت کا فائدہ اٹھاتے ہوئے، کمالِ لسانی ہنرمندی کے ساتھ شعریت کے حسن اور لسانیاتی جمال کو برقرار رکھا ہے اور پیغامی ذمہ داری کو بھی خوب نبھایا ہے۔ لسانی مطالعہ کی خصوصیت یہی ہے کہ وہ زبان میں برتے جانے والے افعال یا لفظیات کی لسانی ہنرمندی یا خامی کو اطلاقی اور سائیفکلی طریقے سے دلیلوں کے ساتھ ثابت کرتا ہے اور کسی بھی فن کار کی صحیح قدر متعین کرنے میں معاونت کرتا ہے۔

## (د) اقبال اور فعلِ حال کا برتاؤ

فعلِ حال عصرِ حاضر پر دلالت کرتا ہے۔ فعلِ حال تجددِ فعل کی خصوصیت کو پیدا کرتا ہے۔ اس سے فاعل کی کیفیت اور حالت کی ترجمانی بھی ہوتی ہے۔ کلامِ اقبال میں فعلِ حال کا کثیر برتاؤ موجود ہے لیکن قدیم حال بہت کم برتا گیا ہے۔ قدیم حال کا جو تھوڑا بہت برتاؤ ہوا بھی ہے وہ صرف بانگِ درا کے پہلے حصہ میں ہے۔ اقبال نے جسے ۱۹۰۵ء سے قبل، کلاسیکل اُردو شاعری کی لسانی پیروی کرتے ہوئے برتا ہے۔ بانگِ درا حصہ دوم جو ۱۹۰۵ء کے بعد لسانی اور شعری تخلیقیت کی ضرورتوں کو پورا کرتا ہے (اقبال کی شعری اور فکری مشق کا جو نتیجہ ہے) اس میں حال کی ترقی پزیر صورتیں ہی نظر آتی ہیں۔ پہلے حالِ قدیم کی مثالیں ملاحظہ ہوں:

ذرا سا تو دل ہوں مگر شوخ اتنا  
وہی ”لن ترانی“ سنا چاہتا ہوں

(بانگِ دراحصہ اول)

”سنا چاہتا ہے“ یہ فعل امدادی ”چاہتا“ کی مدد سے فعل حال قدیم تیار ہوا ہے اس سے ایک تو فاعل کی خواہش کا اظہار ہوتا ہے دوسرا یہ فعل بتاتا ہے کہ فعل، قریب زمانہ آئندہ میں ہونے والا ہے لیکن اس کی ہیئت خصوصیت یہ ہے کہ اصل فعل ہمیشہ ماضی کی صورت میں رہتا ہے فعل کی جو ہیئت اس شعر میں برتی گئی ہے اس سے اقبال کی شدید خواہش کا اظہار ہو رہا ہے۔ بانگِ دراحصہ اول سے اسی قبیل کا یہ شعر بھی ملاحظہ ہو:

کوئی دم کا مہماں ہوں اے اہلِ محفل  
چراغِ سحر ہوں، بجھا چاہتا ہوں

حالِ جاری کی ایک ترقی پذیر اور طویل صورت ہے ”ڈھونڈتا پھرتا ہوں“ جس سے فاعل کی حالت اور عادت کا اظہار ہوتا ہے۔ اقبال نے اس طویل حالیہ صورت کو عادت و کیفیت کے تسلسل کے ساتھ اپنے کلام میں برتا ہے:

ڈھونڈتا پھرتا ہوں اے اقبال اپنے آپ کو  
آپ ہی گویا مسافر، آپ ہی منزل ہوں میں

(بانگِ دراحصہ اول)

فعل حال کی ایک صورت ”حالِ استقلالی“ ہے جس میں تسلسل معنی کے ساتھ فاعل کی استقلالی حالت کا اظہار ہوتا ہے۔ صوتی اعتبار سے اس میں طویل مصوتے کی لے کا حسن جاگ اٹھتا ہے۔ اقبال نے حالِ استقلالی کو مکمل اس کی خصوصیت کے ساتھ اپنے کلام میں برتا ہے لیکن یہ صورت بھی اقبال کے ابتدائی کلام، بانگِ دراحصہ



اول کے ورثہ میں آئی ہے!

ہم اپنی درد مندی کا فسانہ

سنا کرتے ہیں اپنے راز داں سے

فعل حال کی ایک قسم حال تمام ہے جو زیادہ تر ”چکا ہے، چکے ہیں، کی صورت میں برتنا جاتا ہے لیکن کلام اقبال میں اس کی ترقی پذیر ہیئت برتی گئی ہے:

تیری نگاہ سے دل سینوں میں کانپتے تھے

کھویا گیا ہے تیرا جذب قلندرانہ

(بال جبریل)

اب مختلف صورتوں میں فعل حال کی مثالیں ملاحظہ ہوں جن میں سادہ اور کثیر

الاستعمال حال کی ہیئتیں بھی شامل ہیں جو کیفیات و حالات اقبال کی ترجمان ہیں:

علاج درد میں بھی درد کی لذت پہ مرتا ہوں

جو تھے چھالوں میں کانٹے، نوک سوزن سے نکالے ہیں

رُولا لاتی ہے مجھے راتوں کو خاموشی ستاروں کی

نرا عشق ہے میرا، نرالے میرے نالے ہیں



شریعت کیوں گریباں گیر ہو ذوقِ تکلم کی

چھپا جاتا ہوں اپنے دل کا مطلب استعارے میں

(استقلالی اور طویل صورت)

مثال پر تو مے طوافِ جام کرتے ہیں

یہی نماز ادا صبح و شام کرتے ہیں

خبر اقبال کی لائی ہے گلستاں سے نسیم  
نوگرفتار پھڑکتا ہے تہ دام ابھی

(بانگِ درا)

عجب مزا ہے، مجھے لذتِ خودی دے کر  
وہ چاہتے ہیں کہ میں اپنے آپ میں نہ رہوں  
آدمی کے ریشے ریشے میں سما جاتا ہے عشق  
شاخِ گل میں جس طرح بادِ سحر گاہی کاغذ  
کافر ہے تو شمشیر پہ کرتا ہے بھروسا  
مومن ہے تو بے تیغ بھی لڑتا ہے سپاہی  
میخانہ یورپ کے دستور نرالے ہیں  
لاتے ہیں سُورِ اوّل، دیتے ہیں شرابِ آخر  
ڈھونڈ رہا ہے فرنگ، عیشِ جہاں کا دوام  
وائے تمنائے خام، وائے تمنائے خام!

(حالِ جاری)

سمجھ رہے ہیں وہ یورپ کو ہم جوار اپنا  
ستارے جن کے نشیمن سے ہیں زیادہ قریب!

(حالِ جاری) (بالِ جبریل)

(ح) اقبال اور فعلِ امر کی معنوی وسعت:

فعلِ امر میں کسی شخص کو کسی کام کے کرنے یا ہونے کا حکم دیا جاتا ہے لیکن صورتِ امریہ، حکمیہ معنی کے علاوہ مجازی معنی اور دوسرے معانی کے لیے بھی برتی جاتی ہے۔



غائب اور متکلم کے صیغے صرف مشورے اور اجازت کے لیے لائے جاتے ہیں۔ ادب، اخلاق اور تعظیم کے لحاظ سے امر کی ایک سے زیادہ صورتیں بنتی ہیں۔ دُعا اور خواہش کی ترجمانی بھی امر یہ صورت سے ہوتی ہے، وعظ و تبلیغ کی ضرورتوں کو بھی صورتِ امر یہ سے پورا کیا جاتا ہے۔ امر یہ ہیئت سے مرکب ہونے والا جملہ، انشائیہ جملہ کہلاتا ہے جس میں جھوٹ اور خلاف واقعہ بات کا کوئی عمل دخل نہیں ہوتا۔ اقبال نے فعلِ امر کو حقیقی معنوں کے علاوہ مجازی معنوں میں زیادہ استعمال نہیں کیا ہے بل کہ صیغہ امر کی ساری طاقت، وعظ، تبلیغ اور خطابت میں صرف کردی ہے۔ ہاں کہیں کہیں امر مشورے اور امرِ تنخیری کے معنی میں برتا ہے نمونہ کلام سے اسے سمجھا جاسکتا ہے۔ اقبال نے صیغہ امر کو بے تکلفی یا اپنے سے کم رتبے کے مخاطب کے لیے اس طرح برتا ہے:

گلزار ہست و بود نہ بیگانہ وار دیکھ

ہے دیکھنے کی چیز اسے بار بار دیکھ

آیا ہے تُو جہاں میں مثالِ شرار دیکھ

دَم دے نہ جائے ہستی ناپائدار دیکھ

جمع کر خرمن تو پہلے دانہ دانہ چن کے تُو

آہی نکلے گی کوئی بجلی جلانے کے لیے

اقبال نے امر کو صیغہ غائب کے ساتھ مشورے کے معنی میں بھی برتا ہے:

مجنوں نے شہر چھوڑا تو صحرا بھی چھوڑ دے

نظارے کی ہوس ہو تو لیلیٰ بھی چھوڑ دے

واعظ! کمالِ ترک سے ملتی ہے یاں مراد

دنیا جو چھوڑ دی ہے تو عقبیٰ بھی چھوڑ دے

شبنم کی طرح پھولوں پہ رو، اور چمن سے چل  
 اس باغ میں قیام کا سودا بھی چھوڑ دے  
 کلامِ اقبال میں امرِ قدیم بھی صرف ایک آدھ بار تعظیم کے لیے برتا گیا ہے:  
 اے بادِ صبا! کملی والے سے جا کہو پیغام مرا  
 قبضے سے امتِ بیچاری کے دیں بھی گیا، دنیا بھی گئی  
 اقبال نے صیغہٴ امر کو زیادہ تر تبلیغ، اصلاح اور پیغام کے لیے برتا ہے جس میں  
 کہیں کہیں طنز کی آنچ بھی بھردی ہے:

گرچہ تُو زندانی اسباب ہے  
 قلب کو لیکن ذرا آزاد رکھ  
 عقل کو تنقید سے فرصت نہیں  
 عشق پر اعمال کی بنیاد رکھ  
 اے مسلمان! ہر گھڑی پیشِ نظر  
 آیہ ”لَا يُخْلِفُ الْمِيعَادَ“ رکھ  
 یہ ”لسانِ العصر“ کا پیغام ہے  
 اِنَّ وَعْدَ اللّٰهِ حَقٌّ يَّادِ رُكھ

(بانگِ درا)

خطابیہ لہجہ ملاحظہ ہو:

فطرت کو خرد کے رَوِ برو کر  
 تسخیر مقامِ رنگ و بو کر  
 تو اپنی خودی کو کھو چکا ہے  
 کھوئی ہوئی شے کی جستجو کر



تاروں کی فضا ہے بیکرانہ  
 تو بھی یہ مقام آرزو کر  
 عریاں ہیں ترے چمن کی حوریں  
 چاک گلِ ولالہ کو رفو کر  
 بے ذوق نہیں اگرچہ فطرت  
 جو اس سے نہ ہو سکا وہ تو کر  
 اے مسلمان! اپنے دل سے پوچھ، مَلّا سے نہ پوچھ  
 ہو گیا اللہ کے بندوں سے کیوں خالی حرم  
 دلِ بیدار پیدا کر کہ دلِ خوابیدہ ہے جب تک  
 نہ تیری ضرب ہے کاری، نہ میری ضرب ہے کاری

(بالِ جبریل)

امرِ کبھیِ تخییر کے لیے آتا ہے ”تخییر“ کا مطلب ہے، اختیار میں دو صورتیں یا چیزیں دی جائیں ان میں سے مخاطب کو ایک کے کرنے یا لینے کا اختیار ہوتا ہے۔ اقبال نے امر کی اس صورت کو نہایت حسین پیرائے میں برتا ہے۔ اقبال کے یہاں اس امری ہیئت میں صورتاً تو اختیار لگتا ہے لیکن درحقیقت وہ اختیار کی صورت نہیں، کیوں کہ اقبال نے اس امری ہیئت کے ذریعہ محبوبِ حقیقی کو مخاطب کیا ہے۔ یہاں اقبال اپنی التجا اور دُعا کے لیے خدا کی بارگاہ میں شرفِ قبولیت کا آرزو مند ہے۔ لہذا خدا تو مالکِ حقیقی ہے، وہاں تو بندہ کی طرف سے اختیاری معنی تصور بھی نہیں کیے جاسکتے ہیں۔ وہ مالک ہماری دُعا کو قبول کر لے اُس کا احسان ہے اور اگر وہ درجہ قبولیت عطا نہ کرے تو اس کی شانِ بے نیازی ہے۔ لیکن اقبال نے اپنی غزل میں صرف ہیئت اور بیان کی مشاکلت کے لیے امرِ تخییری کی صورت کو برتا ہے۔ سب کچھ خدا کے رحم و

کرم پر چھوڑ دیا ہے کہ جو بندہ کے حق میں بہتر اور ممکن ہے اُسے درجہ قبولیت عطا کرے۔ اقبال کا امرِ تنخیری کا برتنا اس بات کا بھی پتا دیتا ہے کہ اقبال کلاسیکل اور صوفیا کے تصور کے خلاف وجود باری کے علاوہ انسان کے وجود کے بھی قائل ہیں اس لئے انہوں نے انسانی وجود کو جتانے کے لئے امرِ تنخیری میں اپنا ذکر بھی کیا ہے، جس سے خودی کی موجودگی کا اظہار بھی ہو رہا ہے۔

اس غزل کے چند شعر ملاحظہ ہوں:

عشق بھی ہو حجاب میں، حسن بھی ہو حجاب میں  
یا تو خود آشکار ہو یا مجھے آشکار کر  
تو ہے محیط بے کراں، میں ہوں ذرا سی آبجو  
یا مجھے ہمکنار کر یا مجھے بے کنار کر  
میں ہوں صدف تو تیرے ہاتھ میرے گہر کی آبرو  
میں ہوں خزف تو مجھے گوہر شا ہوار کر

(بالِ جبریل)

کلامِ اقبال میں صیغہ امر کا برتنا وہاں بعض مقام پر حُسنِ گراور مسرت بخش ہے وہیں بعض امری صورتیں ایسی بھی ہیں جو مقتضائے حال کے زیادہ مناسب نہیں ہیں اور ان میں شعریت کی کمی کھلتی ہوئی محسوس ہوتی ہے۔ اقبال اگر تھوڑی سی توجہ امری ہیئتوں پر صرف کر دیتے تو ممکن ہے جو شعری اُمیدیں اُن سے وابستہ تھیں وہ بحسن و خوبی بھر آ سکتی تھیں۔

(ط) اقبال اور فعل متعدی کی ہیئتیں:-

فعل متعدی اُس فعل کو کہتے ہیں جو فعل، فاعل سے تجاوز کر کے مفعول تک رسائی



حاصل کر لے، متعدی کی چند قسمیں ہیں، ایک متعدی بہ یک مفعول، دوسری متعدی بہ دو مفعول اور تیسری متعدی بالواسطہ۔ موخر ذکر شاعری یا کلام میں زیادہ زور کا باعث بنتی ہے۔ کلام اقبال میں متعدی، متعدی المتعدی اور متعدی بالواسطہ ہر طرح کا متعدی برتا گیا ہے لیکن متعدی بالواسطہ کی بعض ایسی صورتیں بھی مستعمل ہیں جو غیر فصیح یا زیادہ فصیح نہیں سمجھی جاتیں۔ پہلے متعدی المتعدی اور متعدی بالواسطہ کی فصیح صورتیں ملاحظہ ہوں پھر متعدی بالواسطہ کی غیر فصیح صورتیں بھی ذکر کی جائیں گی:

ہے عاشقی میں رسم الگ سب سے بیٹھنا  
 بُت خانہ بھی، حرم بھی، کلیسا بھی چھوڑ دے  
 سکھا دیے ہیں اسے شیوہ ہائے خاقانی  
 فقیہہ شہر کو صوفی نے کر دیا ہے خراب  
 ذرا سی بات تھی، اندیشہ عجم نے اسے  
 بڑھا دیا ہے فقط زیب داستاں کے لیے

(متعدی)

بٹھا کے عرش پہ رکھا ہے تو نے اے واعظ!  
 خدا وہ کیا ہے جو بندوں سے احتراز کرے

(متعدی)

الہی عقلِ خستہ پے کو ذرا سی دیوانگی سکھا دے  
 اسے ہے سودائے بخیمہ کاری، مجھے سر پیر ہن نہیں ہے

(متعدی المتعدی)

چمن میں لالہ دکھاتا پھرتا ہے داغ اپنا کلی کلی کو  
 یہ جانتا ہے کہ اس دکھاوے سے دل جلوں میں شمار ہوگا

(متعدی المتعدی)

خرد نے مجھ کو عطا کی نظر حکیمانہ  
سکھائی عشق نے مجھ کو حدیثِ زندانہ

(متعدی المتعدی)

اب کلامِ اقبال سے متعدی المتعدی یا متعدی بالواسطہ کی وہ صورتیں ملاحظہ ہوں  
جو اسانیات کی رو سے زیادہ فصیح نہیں سمجھی جاتیں یا فصیح نہیں ہیں لیکن یہ ہرگز غیر  
شاعرانہ نہیں لفظ کو شعر کے دیگر الفاظ مجموعی معنی یا تاثر کی بنا پر فصیح، کم فصیح یا غیر فصیح بنا  
دیتے ہیں:

نمایاں ہو کے دکھلا دے کبھی ان کو جمال اپنا  
بہت مدت سے چرچے ہیں ترے باریک بینیوں میں  
غرورِ زہد نے سکھلا دیا ہے واعظ کو  
کہ بندگانِ خدا پر زباں دراز کرے

(بانگِ دراحصہ اول)

ممبری اسپیریل کونسل کی کچھ مشکل نہیں  
وٹ تو مل جائیں گے پیسے بھی دلوائیں گے کیا؟

(بانگِ دراحصہ سوم، ظریفانہ)

سکھلائی فرشتوں کو آدم کی تڑپ اس نے  
آدم کو سکھاتا ہے آدابِ خدا وندی!

(ی) اقبال اور کلمہٴ نفی کی معنوی پر تیں :-

نفی جملہ اثباتی جملے سے مشتق ہوتا ہے۔ اثباتی جملے میں فعل سے قبل حرف نفی



”نہیں“ یا ”نہ“ بڑھا کر منفی جملہ مرکب ہوتا ہے۔ لیکن حرف نفی کی تقدیم و تاخیر کے سبب کلام میں کبھی تاکید اور زور پیدا ہوتا ہے۔ اقبال نے حرف نفی کا برتاؤ کثرت سے کیا ہے اور فعل کے ساتھ حرف نفی کے استعمال سے زیادہ، حرف نفی اسمیہ یا سادہ جملوں میں برتا ہے۔ حرف نفی کی تقدیم و تاخیر کے فنی استعمال سے جوتاکید و اصرار کے معانی یا نزاکتیں پیدا ہو سکتی تھیں وہ فنی رویہ اقبال نے کم ہی اختیار کیا ہے پھر بھی اسمیہ جملوں میں حرف نفی کی تکرار سے ضرور کام لیا ہے اور کلمہ ”نفی“ کے ساتھ حرف تخصیص کے برتاؤ سے کلام میں تاکید یا تخصیص کے معانی خلق کرنے کی کوشش کی ہے لیکن خیال رہے کہ شاعری کا حسن کفایت لفظی ہے بالخصوص غزل تو رمز و ایما سے عبارت ہے اقبال نے جو زور اصرار اور تاکید دو یا تین کلمے کے اضافے سے پدا کیا ہے وہ زور کلمہ ”نفی“ کی تقدیم و تاخیر سے پیدا کیا جاسکتا تھا۔ مذکورہ خصوصیات کا کلام اقبال ملاحظہ ہو:

حسنِ کامل ہی نہ ہو اس بے حجابی کا سبب  
وہ جو تھا پردوں میں پنہاں، خود نما کیونکر ہوا  
نہ پوچھو مجھ سے لذتِ خانماں برباد رہنے کی  
نشیمن سیڑیوں میں نے بنا کر پھونک ڈالے ہیں  
ظاہر کی آنکھ سے نہ تماشا کرے کوئی  
ہو دیکھنا تو دیدہ دل وا کرے کوئی  
نہ پوچھ ان خرقہ پوشوں کی، ارادت ہو تو دیکھ ان کو  
یدِ بیضا لیے بیٹھے ہیں اپنی آسینوں میں

(بانگِ درا حصہ اول)

بعض اوقات ”نہیں“ جملے کے آخر میں آتا ہے۔ اکثر ایسے موقعوں پر آتا ہے

جہاں تخصیص مقصود ہو۔ اقبال نے حرف نفی 'نہیں' کو کہیں جملے کے آخر میں غزل کی پوری ردیف کے طور پر برتا ہے اور کہیں حرف نفی کے ساتھ حرف تخصیص اور ضمیر تنکیر کا بھی استعمال کیا ہے۔ جس سے کلام میں مزید تاکید اور زور پیدا ہوا ہے۔ اس قبیل کا کلام اقبال ملاحظہ ہو:

زندگی انساں کی اک دم کے سوا کچھ بھی نہیں  
 دم ہوا کہ موج ہے، رم کے سوا کچھ بھی نہیں  
 گل تبسم کہہ رہا تھا زندگانی کو مگر  
 شمع بولی، گریہ غم کے سوا کچھ بھی نہیں  
 زائرانِ کعبہ سے اقبال یہ پوچھے کوئی  
 کیا حرم کا تحفہ زمزم کے سوا کچھ بھی نہیں

(بانگِ درا حصہ دوم)

عقل گو آستان سے دور نہیں  
 اس کی تقدیر میں حضور نہیں  
 تو اے اسیرِ مکاں، لا مکاں سے دور نہیں  
 وہ جلوہ گاہ ترے خاکِ داں سے دور نہیں  
 مقامِ شوق ترے قدسیوں کے بس کا نہیں  
 انھی کا کام ہے یہ جس کے حوصلے ہیں زیاد

اقبال نے کلام میں جملوں کی ترکیب کو مختصر کرتے ہوئے، ہر جملہ کے لیے الگ الگ حرف نفی، کا استعمال بھی کچھ سخاوت سے کیا ہے، اس کا مقصد فعل کی نفی نہیں بلکہ جملہ کی ساخت ہی منفی ہے۔ اس کے برتاؤ سے کلام میں ایک خصوصیت تو یہ پیدا ہوئی ہے کہ نحوی جملہ کی ساخت مختصر ہو گئی ہے، دوسرا حرف نفی ”نہ“ کو حرف تخصیص کے



ساتھ برت کر اپنے پیغام میں زور پیدا کیا ہے۔ ایسے جملوں میں ایک خوبی، صوت اور آہنگ کے اعتبار سے بھی پیدا ہوئی ہے کہ انہی آوازوں کے اجتماع سے آہنگ میں نغمگی کا عنصر پیدا ہوا ہے لیکن اقبال نے یہاں بھی اصلاحی، شوخیانہ اور طنزیہ پہلو سے منہ نہیں موڑا اس قبیل کا کلام ملاحظہ ہو:

نہ خدا رہا نہ ضم رہے، نہ رقیبِ دیو و حرم رہے  
نہ رہی کہیں اسدُ اللہی، نہ کہیں ابو لہی رہی

(بانگ درا)

ترے آزاد بندوں کی نہ یہ دنیا، نہ وہ دنیا  
یہاں مرنے کی پابندی وہاں جینے کی پابندی  
عقل عیار ہے، سو بھیس بنا لیتی ہے  
عشق بے چارہ نہ مُلا ہے نہ زاہد نہ حکیم!  
مرے کدو کو غنیمت سمجھ کہ بادۂ ناب  
نہ مدرسے میں ہے باقی نہ خانقاہ میں ہے  
نہ بادہ ہے، نہ صُراحی، نہ دورِ پیمانہ  
فقط نگاہ سے رنگیں ہے بزمِ جانانہ  
نہ تو زمیں کے لیے ہے نہ آسمان کے لیے  
جہاں ہے تیرے لیے، تو نہیں جہاں کے لیے

(حرفِ تردید)

اٹھا میں مدرسہ و خانقاہ سے غمِ ناک  
نہ زندگی، نہ محبت، نہ معرفت، نہ نگاہ!

پانی پانی کر گئی مجھ کو قلندر کی یہ بات  
تو جھکا جب غیر کے آگے، نہ من تیرا نہ تن

(بالِ جبریل)

اقبال نے کہیں کہیں تاکید کے لیے حرف نفی فعل کے بعد بھی برتا ہے۔ جہاں کہیں فعل مرکب یعنی امدادی فعل کے ذریعہ جملہ کی تشکیل ہوئی ہے وہاں بھی فعل کے بعد حرف نفی کو برتا ہے اور کہیں فعل اور امدادی فعل کے آخر میں۔ جب کہ ایسی صورت میں قواعد نویس فعل اور امدادی فعل کے درمیان حرف نفی کے برتاؤ کے زیادہ قائل ہیں۔ غالب کے یہاں یہی برتاؤ ملتا ہے۔ مولوی عبدالحق لکھتے ہیں:

’ایسے افعال کو جو کسی اسم یا صفت اور فعل سے مرکب ہوں ان کی نفی دو طرح ہوتی ہے یا تو حرف نفی اسم یا صفت کے اول آتا ہے یا فعل کے اول۔ جیسے میں یہ کتاب نہیں پسند کرتا، اور میں یہ کتاب، پسند نہیں کرتا، میں ان باتوں سے نہیں خوش ہوتا اور میں ان باتوں سے خوش نہیں ہوتا۔ ہماری رائے میں فعل کے ساتھ حرف نفی لانا بہتر ہے۔‘

عصمت جاوید لکھتے ہیں:

’اگر مرکب فعل استعمال ہو (جس میں مرکب نما بھی شامل ہے) تو حرف نفی اس فعل سے قبل بھی لاتے ہیں اور درمیان میں بھی۔‘

لیکن اقبال نے بعض مقام پر مرکب جملے کے آخر میں بھی حرف نفی برتا ہے۔ ممکن ہے کہ ضرورتِ شعری کی بنیاد پر ہو لیکن یہ استعمال کچھ غیر مانوس سا لگتا ہے:



ٹھہر سکا نہ ہوائے چمن میں خیمہ گل  
یہی ہے فصلِ بہاری، یہی ہے بادِ مراد؟  
(جملے کے آخر)

خیرہ نہ کر سکا مجھے جلوہ دامنِ فرنگ  
سُرمہ ہے مری آنکھ کا خاکِ مدینہ و نجف  
(جملے کے شروع)

اپنے بھی خفا مجھ سے ہیں، بیگانے بھی ناخوش  
میں زہر ہلا ہل کو کبھی کہہ نہ سکا قند  
(درمیان): (بالِ جبریل)

تر آنکھیں تو ہو جاتی ہیں، پر کیا لذت رونے میں  
جب خونِ جگر کی آمیزش سے اشکِ پیازی بن نہ سکا  
اقبال بڑا اُپدیشک ہے، من باتوں میں موہ لیتا ہے  
گفتار کا یہ غازی تو بنا، کردار کا غازی بن نہ سکا  
(درمیان): (بانگِ در احصہ سوم، ظریفانہ حصہ)

## اقبال اور مصدر کی ہیئت و معنوی جہتیں

فعل کوئی بھی ہو۔ وہ کسی نہ کسی زمانے کے دائرے میں محدود ہوتا ہے لیکن مصدر زمانی بندشوں سے آزاد ہوتا ہے۔ اس میں وقت کا تعین نہیں ہوتا۔ فکرِ اقبال زمانی بندشوں کی قائل نہیں ہے اس کے باوجود اقبال کے یہاں مصدری استعمال بہت کم ہوا ہے۔ حالاں کہ اقبال فن، فکر اور مردِ کامل یا مردِ مومن کو زمانے کی وسعتوں سے ماوراء تصور کرتے ہیں اس کی اقبال نے تبلیغ بھی کی ہے۔ نتیجتاً ان کے کلام میں مصدری جملوں کی کثرت ہونا چاہیے تھی۔ لیکن اقبال نے اس ضرورت کو جملہ اسمیہ یا سادہ جملوں سے پورا کیا ہے۔ اقبال کے یہاں مصدر کا استعمال قلیل ہے، پر جتنا برتا ہے ہنرمندی سے برتا ہے۔ خاص بات یہ ہے کہ اقبال نے مصدر کا جتنا بھی استعمال کیا ہے وہ بانگِ دراحصہ اول میں ہے جس پر کلاسیکی شعری لسانیات کا اثر نمایاں ہے۔ بعد کے کلام میں خواہ بانگِ دراکا دوسرا یا تیسرا حصہ ہو یا بالِ جبریل، صرف ایک آدھ شعر مصدری پیرائے کا برتا ہے۔ کلامِ اقبال میں مستعمل مصدر یا تو مصرع میں اسم کی حیثیت سے فاعل یا مفعول کا وظیفہ انجام دیتا ہے یا پھر مصدر تکملہ خبر کی ذمہ داریوں کو پورا کرتا ہے اور خیال کو زمانے کی گرفت سے آزاد کر دیتا ہے۔ جو اُردو جملوں میں مصدر کی اہم خصوصیت ہے۔ دونوں صورتوں کی مثالیں کلامِ اقبال میں دیکھی جاسکتی ہیں:



تامل تو تھا اُن کو آنے میں قاصد  
مگر یہ بتا طرزِ انکار کیا تھی

(تکملہ خبر)

لاؤں وہ تنکے کہیں سے آشیانے کے لیے  
بجلیاں بے تاب ہوں جن کو جلانے کے لیے

(فاعل تکملہ خبر)

کچھ دکھانے دیکھنے کا تھا تقاضا طُور پر  
کیا خبر ہے تجھ کو اے دل فیصلہ کیونکر ہوا

(فاعل)

میرے مٹنے کا تماشا دیکھنے کی چیز تھی  
کیا بتاؤں اُن کا میرا سامنا کیونکر ہوا

(فاعل، مفعول، تکملہ خبر)

دل میں کوئی اس طرح کی آرزو پیدا کروں  
لوٹ جائے آسمان میرے مٹانے کے لیے

(مفعول)

ہے عاشقی میں رسم الگ سب سے بیٹھنا  
بُت خانہ بھی، حرم بھی، کلیسا بھی چھوڑ دے

(فاعل): (بانگِ درا حصہ اول)

کہاں کا آنا، کہاں کا جانا، فریب ہے امتیازِ عقبی  
نمود ہر شے میں ہے ہماری، کہیں ہمارا وطن نہیں ہے

(فاعل)

جو میں سر بسجده ہوا کبھی تو زمیں سے آنے لگی صدا  
ترا دل تو ہے صنم آشناء تجھے کیا ملے گا نماز میں

(فاعل تکملہ خبر): (بانگ در احصہ دوم)

خلوت کی گھڑی گزری، جلوت کی گھڑی آئی  
چھٹنے کو ہے بجلی سے آغوشِ سحابِ آخر

(تکمہ خبر): (بال جبریل)



## اقبال اور ”حالیہ معطوفہ“ کا فنی برتاو

’حالیہ معطوفہ‘ گونا گوں معانی کے علاوہ کفایت لفظی کا ایک اہم ذریعہ ہے۔ حالیہ معطوفہ جہاں کسی صورت یا حالت کی ترجمانی کا سبب یا ذریعہ ہوتا ہے۔ وہیں یہ فعل کے تسلسل کا اشاریہ بھی ہوتا ہے۔ حالیہ معطوفہ میں دراصل دو فعل ہوتے ہیں۔ ان دو فعلوں کا برتاو اس طرح ہوتا ہے کہ فعل اول سے کسی کام کی تکمیل عمل میں آتی ہے اور فعل ثانی سے اس کے بعد شروع ہونے والے عمل کی ترجمانی ہوتی ہے۔ عصمت جاوید لکھتے ہیں:

”جب ایک مفرد جملے میں دو فعل اس طرح آئیں کہ فعل اول سے عمل کی تکمیل کا اظہار ہو اور فعل ثانی اس کے بعد شروع ہونے والے عمل کی ترجمانی کرے تو پہلے فعل کی ہیئت کو حالیہ معطوفہ کہتے ہیں۔ حالیہ معطوفہ فعلی مادے کے بعد ”کر“، ”کے“، یا ”کر کے“ الفاظ جوڑے جاتے ہیں جیسے وہ سو کر اٹھا۔“

اقبال نے حالیہ معطوفہ کو نہایت ہنرمندی اور فنی چابکدستی سے، اس طرح برتا ہے کہ کفایت لفظی کے حسن کے ساتھ معانی کی حسین انجمن بھی سج گئی ہے۔ اقبال نے حالیہ معطوفہ کو اعتراف اور فرض منصبی کے اظہار کے لیے بھی برتا ہے۔ سماج اور معاشرے میں جو فرد جتنے اعلیٰ درجے پر فائز ہوتا ہے اُس کی ذمہ داریاں بھی اسی قدر

ہمہ جہت ہوتی ہیں۔ اقبال کی شاعری فردِ آدم کو نیابتِ الہیہ کی ذمہ داریوں کا احساس دلانے والی پیغامی شاعری ہے۔ اسی پیغام کو مدِ نظر رکھتے ہوئے اقبال نے حالیہ معطوفہ کے ذریعہ فرضِ منصبی کی شناسائی اور اسے حاصل کرنے کا پیغام یوں دیا ہے:

میں ظلمتِ شب میں لے کے نکلوں گا اپنے در ماندہ کارواں کو  
شرر فشاں ہو گی آہ میری، نفس مرا شعلہ بار ہو گا

(بانگ درا حصہ اول)

پہلے مصرع میں ”لے کے نکلوں گا“ حالیہ معطوفہ ہے۔ یہ دراصل دو فعل ہیں۔ اول ”در ماندہ کارواں لوں گا“ اور ثانی ”میں نکلوں گا“، فعلِ اول، فعلِ ثانی کا مقدمہ ہے، یعنی حالیہ معطوفہ میں تقدیمی فعل مکمل ہو چکا ہوتا ہے اور فعلِ ثانی جو فعلِ خاص کی حیثیت رکھتا ہے اُس کا آغاز ہوتا ہے۔ لیکن اس مصرع میں حالیہ معطوفہ ماضی کی فارم میں نہیں ہے بل کہ امکانی صورتِ زمانہ آئندہ میں ہے۔ اس برتاؤ سے فاعل کا جذبہ دروں محسوس کیا جاسکتا ہے کہ وہ کارواں کو زوال کی ذلت سے نکال کر بلندی اور عظمت کی طرف لے جانے میں کس قدر مضطرب اور مصمم ارادہ رکھتا ہے۔ اس قبیل کے چند شعر اور ملاحظہ ہوں:

دل و نظر کا سفینہ سنبھال کر لے جا  
مہ و ستارہ ہیں بحرِ وجود میں گرداب  
اسی روز و شب میں الجھ کر نہ رہ جا  
کہ تیرے زمان و مکاں اور بھی ہیں  
اپنے من میں ڈوب کر پا جا سراغِ زندگی  
تو اگر میرا نہیں بنتا نہ بن، اپنا تو بن



کھول کے کیا بیاں کروں سرِ مقامِ مرگ و عشق  
عشق ہے مرگِ با شرف، مرگِ حیاتِ بے شرف

(بالِ جبریل)

اڑ بیٹھے کیا سمجھ کے بھلا طور پر کلیم  
طاقت ہو دید کی تو تقاضا کرے کوئی

(بانگِ دراحصہ اول)

اقبال نے حالیہ معطوفہ کو صفت کے معنی میں بھی طنز و اصلاح کی امیزش کے  
ساتھ برتا ہے:

بٹھا کے عرش پہ رکھا ہے تو نے اے واعظ!  
خدا وہ کیا ہے جو بندوں سے احتراز کرے

(بانگِ درا)

مُریدِ سادہ تو رو رو کے ہو گیا تائب  
خدا کرے کہ ملے شیخ کو بھی یہ توفیق  
بُرا نہ مان، ذرا آزما کے دیکھ اسے  
فرنگِ دل کی خرابی، خرد کی معموری

(بالِ جبریل)

کلامِ اقبال میں حالیہ معطوفہ سبب اور ذریعہ کے لیے بھی برتا گیا ہے یعنی فعلِ  
تقدیری سے فعلِ خاص کا سبب یا ذریعہ ظاہر ہوتا ہے:

گاہ مری نگاہِ تیز چیر گئی دلِ وجود  
گاہِ الجھ کے رہ گئی میرے توہمات میں

(بالِ جبریل)

اقبال یہاں خدا کی بارگاہ میں عرض بگزار ہے کہ کبھی تو میری نگاہ تیری تجلیات کا دیدار کر لیتی ہے، تمام پردوں کو چیر دیتی ہے، لیکن بعض اوقات میرے خود ساختہ بُت اس راہ میں حائل ہو جاتے ہیں یعنی صفات کی رنگارنگی کے سبب تیری تجلیات کے دیدار سے محروم رہ جاتا ہوں۔ یہاں تقدیمی فعل ”الْجھ کے“ فعل خاص کے پورا نہ ہونے کا سبب بتا رہا ہے۔ اس شعر میں اقبال نے جہاں فیضانِ تجلیات کی محرومی کا سبب توہمات کو ٹھہرا کر قوم کی اصلاح کی ہے وہیں لسانی سطح پر حالیہ معطوفہ کے برتاؤ سے حرف عطف کے بچاؤ کے سبب کلام میں کفایتِ لفظی کا حسن بھی پیدا کیا ہے۔ اسی نوعیت کے چند شعر جن میں تقدیمی فعل یا تو فعل خاص کا سبب ظاہر کرتا ہے یا ذریعہ، ملاحظہ ہوں:

پاس تھا نا کامی صیاد کا اے ہم صغیر  
ورنہ میں اور اڑ کے آتا ایک دانے کے لیے

(سبب)

اڑ بیٹھے کیا سمجھ کے بھلا طور پر کلیم  
طاقت ہو دید کی تو تقاضا کرے کوئی

(سبب)

جو ایک تھا اے نگاہ تو نے ہزار کر کے ہمیں دکھایا  
یہی اگر کیفیت ہے تیری تو پھر کیسے اعتبار ہوگا

(ذریعہ): (بانگِ در احصہ اول، دوم)

اپنے من میں ڈوب کر پا جا سراغِ زندگی  
تو اگر میرا نہیں بنتا نہ بن، اپنا تو بن

(ذریعہ)



کلی کو دیکھ کہ ہے تشنہ نسیم سحر  
اسی میں ہے مرے دل کا تمام افسانہ

(ذریعہ)

پریشاں ہو کے میری خاک آخر دل نہ بن جائے  
جو مشکل اب ہے یا رب پھر وہی مشکل نہ بن جائے

(سبب)

بُرا نہ مان، ذرا آزما کے دیکھ اسے  
فرنگ دل کی خرابی، خرد کی معموری

(ذریعہ): (بالِ جبریل)

عصمت جاوید لکھتے ہیں:

”بات میں زور پیدا کرنے کے لیے حالیہ  
معطوفہ تکرار کے ساتھ استعمال ہوتا ہے۔“

اقبال نے اس ہنر کو بھی اپنے ہاتھ سے جانے نہیں دیا بل کہ نہایت حسن کاری  
سے حالیہ معطوفہ تکرار کے ساتھ کلام میں برتا ہے:

پھلا پھولا رہے یا رب! چمن میری اُمیدوں کا  
جگر کا خون دے دے کر یہ بوٹے میں نے پالے ہیں  
زندگی کی رہ میں چل، لیکن ذرا بچ بچ کے چل  
یہ سمجھ لے کوئی مینا خانہ بارِ دوش ہے

(بانگِ درا)

مُریدِ سادہ تو رو رو کے ہو گیا تائب

خدا کرے کہ ملے شیخ کو بھی یہ توفیق (بالِ جبریل)

## اقبال اور تکرارِ لفظی کا معنیاتی و جمالیاتی رنگ

تکرارِ لفظی اُردو زبان کی اہم خصوصیات میں سے ہے۔ اس سے کلام میں، زور، مبالغہ، تاکید، معانی میں کثرت، قلت اور امتیاز و اختلاف وغیرہ کا اظہار ہوتا ہے۔ مولوی عبدالحق لکھتے ہیں:

”اُردو میں تمام اجزائے کلام (یعنی اسم، صفت، ضمیر، فعل، تمیز) سوائے حروفِ ربط و عطف کے ایک ہی ساتھ مکرر استعمال ہو سکتے ہیں۔ الفاظ کے دوہرانے سے اکثر ہر ایک کے معنی پیدا ہوتے ہیں۔ نیز اختلافات، زور، تاکید یا مبالغے کا اظہار ہوتا ہے۔“

اقبال نے اپنے پیغام کو موثر ترین بنانے کے لیے کلام میں زور، تاکید، مبالغہ اور کثرت اور قلت کے معانی پیدا کرنے کے لیے تکرارِ لفظی کا بہ کثرت استعمال کیا ہے۔ جس کے سبب حسنِ بیان اور حسنِ معنی دونوں اثر آفرینی کا جادو جگمگا رہے ہیں۔ درج ذیل متنِ اقبال میں زور، مبالغہ اور تاکید کی معانی کو دیکھا جاسکتا ہے:

جمع کر خرمن تو پہلے دانہ دانہ چن کے تو  
آہی نکلے گی کوئی بجلی جلانے کے لیے

(تکرارِ اسم)



پھلا پھولا رہے یا راب! چمن میری اُمیدوں کا  
 جگر کا خون دے دے کر یہ بوٹے میں نے پالے ہیں  
 (تکرارِ فعل)

اقبال نے خصوصی طور پر متوجہ کرنے کے لیے امر کو تکرار کے ساتھ برتا ہے:  
 زندگی کی راہ میں چل، لیکن ذرا بچ بچ کے چل  
 یہ سمجھ لے کوئی مینا خانہ بارِ دوش ہے

(بانگِ درا)  
 اقبال نے فعل کی تکرار اس طور پر برتی ہے کہ دوسرا فعل، پہلے کا مترادف یا اس کا  
 ہم آواز لایا ہے۔ جس کے سبب معنی میں زور، آہنگ میں حلاوت اور لہجے میں طنز کی  
 کیفیت سرا بھارتی ہے:

اُمیدِ حور نے سب کچھ سکھا رکھا ہے واعظ کو  
 یہ حضرت دیکھنے میں سیدھے سادے، بھولے بھالے ہیں  
 (بانگِ درا، ظریفانہ حصہ)  
 کلامِ اقبال میں صفت کی تکرار اظہارِ مبالغہ یا امتیاز کے لیے دیکھیے:

واعظ میں فرما دیا کل آپ نے یہ صاف صاف  
 ”پردہ آخر کس سے ہو جب مرد ہی زن ہو گئے“

(بانگِ درا، ظریفانہ حصہ)

پھول ہیں صحرا میں یا پریاں قطار اندر قطار  
 اُدے اُدے، نیلے نیلے، پیلے پیلے پیرہن

(تکرارِ صفت)

مرے جنوں نے زمانے کو خوب پہچانا  
وہ پیرہن مجھے بخشا کہ پارہ پارہ نہیں

(تکرارِ صفت): (بالِ جبریل)

صفت کی تکرار، مبالغہ اور اختلاف کے لیے:

معجزہ اہل فکر، فلسفہ پیچ پیچ  
معجزہ اہل ذکر، موسیٰ و فرعون و طور

(ضربِ کلیم)

کلامِ اقبال میں ضمیر موصولہ، استفہامیہ تنکیری، تکرار کے ساتھ، کثرت کے معنی میں برتی گئی ہے:

محنت و سرمایہ دنیا میں صف آرا ہو گئے  
دیکھیے ہوتا ہے کس کس کی تمناؤں کا خون

(بانگِ درا، ظریفانہ حصہ)

اضافت کے ساتھ اسم کی تکرار ہر ایک کے معنی میں، برتی گئی ہے اس سے کلام میں زور مقصود ہوتا ہے:

آدمی کے ریشے ریشے میں سما جاتا ہے عشق  
شاخِ گل میں جس طرح بادِ سحر گا ہی کا نم

اقبال نے اسم کی تکرار کثرت اور جدوجہد کے معنی پیدا کرنے کے لیے بھی برتی

ہے:

تیرے محیط میں کہیں گوہر زندگی نہیں  
ڈھونڈ چکا میں موجِ موج، دیکھ چکا صدف صدف



پھول ہیں صحرا میں یا پریاں قطار اندر قطار  
 اُدے اُدے، نیلے نیلے، پیلے پیلے پیرہن  
 کلامِ اقبال میں فعل کی تکرار مبالغہ یا کسی شے کی کثرت ظاہر کرنے کے لیے بھی  
 دیکھی جاسکتی ہے:

مریدِ سادہ تو رو رو کے ہو گیا تائب  
 خدا کر کے کہ ملے شیخ کو بھی یہ توفیق  
 اقبال نے زور اور تاکید کے لیے ممیزہ الفاظ کو بھی تکرار کے ساتھ برتا ہے:  
 صاحبِ ساز کو لازم ہے کہ غافل نہ رہے  
 گاہے گاہے غلط آہنگ بھی ہوتا ہے سروش

(بالِ جبریل)

## اقبال کا استفہامی نظام

اقبال کے ذہن رسا نے استفہامی فقروں، جملوں اور مصرعوں کو تخلیقیت کے اعلیٰ منصب پر بٹھایا ہے۔ استفہام کی بنیادی وضع تو کسی شے کے علم کی طلب کے لیے ہوئی ہے۔ بہ الفاظ دیگر یوں کہا جاسکتا ہے کہ استفہام نام ہے کسی نامعلوم شے کا معلوم کرنا۔ لیکن استفہام کو کثیر ضمنی معنی یا غیر حقیقی معنی کے لیے برتا جاتا ہے۔ کلمہ استفہام کے خمیر سے وجود میں آنے والا جملہ نحویات میں انشائیہ جملہ کہلاتا ہے۔ استفہام کبھی معلوم شے پر توجہ مبذول کرانے کے لیے برتا جاتا ہے۔ اس کے علاوہ تعجب، حیرت، تصدیق، تشکیک، یقین، تجاہل عارفانہ، خود کلامی، زور، تاکید، تعلیٰ، فجا، تحسین، تمیز، اختلاف و امتیاز اور توضیح بیان وغیرہ سب معنی کی تخلیقیت کے لیے حرف استفہام، کلمہ استفہام، ضمیر استفہام اور لہجہ استفہام وغیرہ کو کلام میں لایا جاتا ہے۔ کلام اقبال میں استفہامیہ صورتیں غیر محدود معنی کے لیے استعمال ہوئی ہیں۔ ذکر کردہ سب معانی کے لیے اقبال نے استفہامی ہمتیوں کو لسانی تخلیقی ہنرمندی سے برتا ہے۔ اسی لیے اس بحث کو ہم نے ”اقبال کا استفہامی نظام“ نام دیا ہے۔

کلام اقبال پیغامی نوعیت کا ہے۔ جس کا تقاضا ہے کہ کلام میں سہل سے سہل ہر اصطلاح بیانیہ صورت میں ہو، جس کی تفہیم بہ آسانی مخاطب، قاری یا سامع کے لیے ممکن ہو سکے۔ اسی مقصد کے تحت اقبال نے، علمی، فلسفیانہ، روحانی، قرآنی، حدیثی، فقہی، مذہبی، سیاسی اور اقتصادی وغیرہ اصطلاحات کی توضیح زیادہ تر استفہام بیانیہ کے



ذریعہ کی ہے۔ کلامِ اقبال میں استفہام بیانیہ کا غلبہ ہے۔ وجہ صاف ہے کہ پیغامی شاعری، بیانیہ اسلوب کی متقاضی ہوتی ہے۔ لیکن مشکل ترین پیغام کو شاعری اور بالخصوص غزل کی ہیئت میں سمو دینا یقیناً اسے اقبال کے فن کا اعجاز ہی کہا جاسکتا ہے۔ اقبال لسانی استفہامیہ کے ذریعہ پیغام کی ابلاغ و ترسیل میں حد درجہ کامیاب ہوئے ہیں۔ جس بھاری بھر کم خیال کا متحمل غزل کا ایک شعر نہیں ہو سکتا تھا۔ اس کے لیے اقبال نے غزل مسلسل کو اکثر وسیلہ بنایا ہے۔ بعض غزلوں کی ردیف ہی استفہامی کلمے کے ذریعہ تیار کی ہے۔ پر لطف بات یہ ہے کہ مشکل ترین پیغام کے باوجود اقبال نے اپنے اکثر کلام میں شعریت کی شان کو برقرار رکھا ہے لیکن کہیں کہیں ”کہ“ بیانیہ کا برتاؤ اس قدر ہلکا یا سادہ کر دیا ہے کہ وہ شعریت سے نکل کر بہترین نثر کا حصہ معلوم ہونے لگتا ہے۔ اس کی تفصیلی بحث ”کہ“ بیانیہ کے باب میں کی جائے گی۔ ہم یہاں استفہامی صورتوں کو مختلف معانی میں ملاحظہ کرتے ہیں:

(۱) محض استفسار کے لیے اقبال کا استفہامی برتاؤ ملاحظہ فرمائیں:

نہ آتے، ہمیں اس میں تکرار کیا تھی  
مگر وعدہ کرتے ہوئے عار کیا تھی

(۲) حیرت و استعجاب اور فجائیہ کیفیت کے معانی میں:

کھنچے خود بخود جانب طور موسیٰ  
کشش تیری اے شوق دیدار کیا تھی!

بھری بزم میں اپنے عاشق کو تاڑا  
تری آنکھ مستی میں ہشیار کیا تھی!

کوئی اب تک نہ یہ سمجھا کہ انساں  
کہاں جاتا ہے، آتا ہے کہاں سے

اڑ بیٹھے کیا سمجھ کے بھلا طور پر کلیم  
طاقت ہو دید کی تو تقاضا کرے کوئی  
سخن میں سوز، الہی کہاں سے آتا ہے  
یہ چیز وہ ہے کہ پتھر کو بھی گداز کرے

(بانگِ دراحصہ دوم)

کس قدر اے مے! تجھے رسمِ حجاب آئی پسند  
پردہ انگور سے نکلی تو میناؤں میں تھی

(بانگِ دراحصہ دوم)

۳۔ کلامِ اقبال میں استنفہامِ انکاری کی کارکردگی دیکھنے کی چیز ہے کہ  
انکار کے ساتھ ہی ساتھ طنز و تعریض اور شوخی کی آمیزش کے علاوہ زجر و توبیخ کے لہجات  
اور کیفیات کو بھی محسوس کیا جاسکتا ہے:

منصور کو ہوا لبِ گویا پیغامِ موت  
اب کیا کسی کے عشق کا دعویٰ کرے کوئی  
کیا کہوں اپنے چمن سے میں جدا کیونکر ہوا  
اور اسیرِ حلقہٴ دامِ ہوا کیونکر ہوا

(حیرت، فجائیہ)

سراپا حسن بن جاتا ہے جس کے حسن کا عاشق  
بھلا اے دلِ حسیں ایسا بھی ہے کوئی حسینوں میں  
بٹھا کے عرش پہ رکھا ہے تو نے اے واعظ!  
خدا وہ کیا ہے جو بندوں سے احتراز کرے



کوئی یہ پوچھے کہ واعظ کا کیا بگڑتا ہے  
 جو بے عمل پہ بھی رحمت وہ بے نیاز کرے  
 (زجر و توبخ، طنز و تعریض): (بانگِ دراحصہ اول)

یہاں کہاں ہم نفس میسر، یہ دیس نا آشنا ہے اے دل  
 وہ چیز تو مانگتا ہے مجھ سے کہ زیرِ چرخ کہن نہیں ہے  
 (خودکلامی)

صدائے ”لن ترانی“ سُن کے اے اقبال میں چُپ ہوں  
 تقاضوں کی کہاں طاقت ہے مجھِ فرقت کے مارے میں  
 (انکاری)

بھلا نہجے تری ہم سے کیونکر اے واعظ!  
 کہ ہم تو رسمِ محبت کو عام کرتے ہیں  
 (تعریض): (بانگِ دراحصہ دوم)  
 نکلی تو لبِ اقبال سے ہے، کیا جایے کس کی ہے یہ صدا  
 پیغامِ سکوں پہنچا بھی گئی، دلِ محفل کا تڑپا بھی گئی  
 (انکاری، فجائیہ)

کیوں ساز کے پردے میں مستور ہوئے تیری  
 تو نغمہ رنگیں ہے، ہر گوش پہ غریاں ہو  
 طربِ آشنائے خروش ہو، تو نوا ہے محرمِ گوش ہو  
 وہ سرود کیا کہ چھپا ہوا سکوتِ پردہ ساز میں  
 (بانگِ دراحصہ دوم)

۴۔ اقبال نے استفہامِ اقراری زبانی اور کلمہ استفہامِ اقراری کو ضمیرِ نکرہ

”کوئی“ کے ساتھ بھی تاکید کے طور پر برتا ہے:

کشاہدہ دستِ کرم جب وہ بے نیاز کرے  
 نیازمندہ کیوں عاجزی پہ ناز کرے  
 اگر کوئی شے نہیں ہے پنہاں تو کیوں سراپا تلاش ہوں میں  
 نگہ کو نظارے کی تمنا ہے، دل کو سودا ہے جستجو کا  
 تو جو بجلی ہے تو یہ چشمک پنہاں کب تک؟  
 بے حجابانہ مرے دل سے شناسائی کر  
 کب تک طور پہ دریوزہ گری مثلِ کلیم  
 اپنی ہستی سے عیاں شعلہ سینائی کر  
 نہ کہیں جہاں میں اماں ملی، جو اماں ملی تو کہاں ملی  
 مرے جرمِ خانہ خراب کو ترے عفو بندہ نواز میں

(استفہام بیانیہ): (بانگِ درا)

مخولہ بالا مثالیں بانگِ درا کی غزلیات سے لی گئی ہیں۔ ان میں وہ اقبال دکھتا ہے جو اردو شاعری کی روایتی اور کلاسیکی شعری لسانیات کے رنگ میں، رنگا ہوا ہے۔ جس میں پیغامی جذبات کا ہیجان نہیں ہے اور نہ ہی خطاب کی اس تلخ نوائی کا فور ہے جو بال جبریل میں ہے۔ مخولہ کلام میں اقبال نے کلاسیکی شعری لسانیات کی رسمیات کے مطابق، کلمہ استفہام کو مختلف معانی اور کیفیات کے لیے برتا ہے۔

اب یہاں سے ہم کلامِ اقبال میں برتے جانے والے اُس استفہام کا جائزہ لیں گے جو بال جبریل اور ضربِ کلیم کے لہجے اور اسلوب کو متعین کرتا ہے۔ جس کے پیغام میں زور، تاکید کے علاوہ آہنگ بلند ہے۔ اس میں استفہامی لہجات اور معنوی کیفیات میں، شکوہ، شوخی، طنز و تخریص، زبردستی، تحقیر و توہین، استعجاب، معلومات پر



تصدیق، فحاشیہ کیفیت، رجائی فضا اور زیادہ تر استفہامِ بیانیہ کے طرزِ نگارش میں توضیح بیان ہے۔ مختلف استفہامی قواعد کی روشنی میں ہم بالِ جبریل کے غزلیہ کلام کا مطالعہ کرتے ہیں۔

بالِ جبریل کی دوسری غزل کی زمین اقبال نے استفہامی سانچے میں ڈھال کر تیار کی ہے۔ اس غزل میں حمدیہ صورت میں ہر شے کا مالک خداوند قدوس کو مان کر سر تسلیم خم کیا گیا ہے۔ غزل میں استفہامی کلمات تصدیق اور اذعانِ کیفیت کے ترجمان ہیں۔ اس غزل میں کلمہ استفہام ”کیا“ محذوف ہے جس کی تلافی سُرلہر سے کی گئی ہے۔ کلمہ استفہام یہاں بسیط ہے لیکن استفہام مرکب کی صورت میں برتا گیا ہے۔ استفہام بسیط وہ ہے جس سے کسی چیز کے وجود کی تصدیق مطلوب ہو۔ عصمت جاوید لکھتے ہیں:

”کبھی کبھی علامت استفہام ”کیا“ استعمال نہیں کرتے اور اس کی تلافی سُرلہر سے کرتے ہیں جس سے صاف پتہ چل جاتا ہے کہ فلاں فلاں سوال استفہام انکاری ہے۔“

پہلے ہم پوری غزل کا مطالعہ کر لیتے ہیں پھر اس پر مزید بحث کرتے ہیں:

اگر کج رو ہیں انجم، آسمان تیرا ہے یا میرا؟

مجھے فکرِ جہاں کیوں ہو، جہاں تیرا ہے یا میرا؟

اگر ہنگامہ ہائے شوق سے ہے لامکاں خالی

خطا کس کی ہے یارب! لامکاں تیرا ہے یا میرا؟

اسے صبحِ ازل انکار کی جرات ہوئی کیونکر؟

مجھے معلوم کیا۔ وہ راز داں تیرا ہے یا میرا؟



اسی کو کب کی تابانی سے ہے تیرا جہاں روشن

زوالِ آدمِ خاکی زیاں تیرا ہے یا میرا؟

اقبال جانتے ہیں کہ تمام مخلوقات کا خالق اور مالک خداے لم یزل ہے۔ اقبال نے پوری غزل میں محبوبِ حقیقی سے مخاطب ہو کر سوالیہ فضا تیار کی ہے۔ سوالیہ لہجے میں اقبال نے غزل کی لفظیاتی کائنات میں اپنے فلسفہ ”اثباتِ وجود“ کی موجودگی سے اپنی خودی کو ثابت کرنے کی سعیِ حسین کی ہے۔ ”تیرا ہے یا میرا“ اس جملے میں دو طرح کے کلمہ استفہام مقدر ہو سکتے ہیں۔ ایک کلمہ ”کیا“ استفہام بسیط جس کا ذکر اوپر ہو چکا ہے۔ دوسرا فارسی کلمہ استفہام ”آیا“۔ تقدیری عبارت اس طرح ہو سکتی ہے ”تیرا ہے آیا میرا؟“۔ ”آیا تیرا ہے“ استفہام اقراری ہے۔ اس میں زور اور اذعانی معنی پیدا کرنے کے لیے پہلے استفہام کے ساتھ فعل ناقص ”ہے“ مذکور ہے جو خبری صورت پر دلالت کرتا ہے لیکن استفہام اقراری سے یہ خبر پایہ اذعان تک پہنچ جاتی ہے۔ خیال رہے جملہ استفہامیہ انشائیہ ہوتا ہے خبر یہ نہیں، درحقیقت یہاں استفہام نہیں بل کہ محض صوری استفہام ہے، اقبال جانتے تھے کہ وہ معلوم کرنے کے لیے سوال نہیں کر رہے ہیں بل کہ انہوں نے خبر کو اذعانی کیفیت کے درجے میں لانے کے لیے استفہامیہ لہجہ کا ماحول تیار کیا ہے۔ دوسرا جملہ ”آیا میرا؟“ ہے یہ استفہام انکاری کی صورت ہے۔ یہ سب مخلوق کی ملکیت میں نہیں ہے۔ اس کی دلیل کے لیے اقبال نے ایک تو استفہام انکاری برتا ہے دوسرا انسان کی ملکیت میں نہ ہونے پر ”میرا“ کے بعد فعل ناقص ”ہے“ حذف کر دیا ہے جو مخلوق کی ملکیت میں نہ ہونے سے عبارت ہے۔ اقبال نے اس غزل میں خدا کے ساتھ اپنا، یا انسان کا ذکر صوری مشاکلت کے لیے کر کے انسانی وجود کے اثبات پر اشاریہ قائم کیا ہے۔ اس میں بعض برتے جانے والے الفاظ ایسے ہیں جو خدا کی شایانِ شان نہیں ہو سکتے۔ غالباً اقبال



نے اُن کو شکوہ اور شوخیِ شعریت کی بنا پر برتا ہو۔ مثلاً خطا کس کی ہے یارب!“، ”زوالِ آدمِ خاکِ زیاں تیرا ہے یا میرا؟“ اس غزل میں مرکزی استفہام کے علاوہ کچھ ضمنی استفہامی جملوں سے کام لیا گیا ہے جو استفہامِ انکاری کے ماحول کو تیار کرتے ہیں (مجھے فکرِ جہاں کیوں ہو، خطا کس کی ہے، مجھے معلوم کیا؟) جس سے یہ حقیقت چھن کر ابھرتی ہے کہ انسان کا وجود اعتباری یا محض فُسون نہیں بل کہ حقیقی ہے لیکن وہ بذاتہ نہیں موجود بالغیر ہے۔ اس غزل میں اقبال اس امر کو بھی صاف کر دینا چاہتے ہیں کہ انسان کا وجود جہاں اعتباری یا محض سُر اب نہیں بل کہ وجود لغیرہ ہے وہیں اس عقیدے کو بھی واضح کر دینا چاہتے ہیں کہ انسان مجبور محض نہیں بل کہ اپنا اچھا بُرا کرنے میں اختیار رکھتا ہے تقدیر کا غلام محض نہیں لیکن تمام مخلوقات واجب الوجود کی ہی ملکیت ہیں۔ اس غزل میں استفہامی برتاو اپنی معراج کو پہنچا ہوا ہے۔ یہ ہے بالِ جبریل کی شعری لسانیات کا وہ رنگ جو اقبال کا اپنا تخلیق کردہ ہے۔

اب ہم ”بالِ جبریل“ میں مستعمل استفہامی کلمات کو دیگر معنوں میں دیکھتے ہیں۔ اقبال نے اپنے عالمی پیغام اور پیغامی اصطلاحوں کی ابلاغ و ترسیل کے لیے استفہام کو توضیحِ بیان کے لیے کثرت سے برتا ہے جسے ہم استفہامِ بیانیہ کہہ سکتے ہیں، استفہامِ بیانیہ کے علاوہ اس میں، تعجب، استفہامِ اقراری، استفہامِ تمیزیہ، فجائیہ، رجائیہ، استعجاب، طنز و تعریض، زجر و توبیخ، موازناتی بیانیہ، اصلاح، زور، تاکید اور شوخیہ صورتوں اور کیفیتوں کو بھی محسوس کیا جاسکتا ہے۔

تجھے یاد کیا نہیں ہے مرے دل کا وہ زمانہ؟

وہ ادبِ گہِ محبت، وہ نگہ کا تازیانہ

پہلے مصرع میں ”تجھے یاد کیا نہیں ہے وہ زمانہ“ استفہامِ بیانیہ اور دوسرا پورا

مصرع اس استفہام کا بیان ہے ”وہ ادبِ گہِ محبت، وہ نگہ کا تازیانہ“ اسی طرز پر درج

ذیل کلام ملاحظہ فرمائیں:

مرے خاک و خوں سے تو نے یہ جہاں کیا ہے پیدا  
صلہ شہید کیا؟ تب و تاب جاودانہ  
 وہ فریب خوردہ شاہیں کہ پلا ہو کر گسوں میں  
اُسے کیا خبر کہ کیا ہے رہ و رسم شاہ بازی

(بیانیہ انکاری)

نہیں فقر و سلطنت میں کوئی امتیاز ایسا  
یہ سپہ کی تیغ بازی ، وہ ننگہ کی تیغ بازی

(بیانیہ تمیزیہ)

حیات کیا ہے، خیال و نظر کی مجذوبی  
 خودی کی موت ہے اندیشہ ہائے گونا گوں  
من کی دنیا؟ من کی دنیا سوز و مستی، جذب و شوق  
تن کی دنیا؟ تن کی دنیا سود و سودا، مکر و فن

(موازناتی بیانیہ)

ہجوم کیوں ہے زیادہ شراب خانے میں؟  
فقط یہ بات ہے کہ پیر مغاں ہے مردِ خلیق

(بیانیہ، زور، طنز، اصلاح)

کھول کے کیا بیاں کروں سرِ مقام مرگ و عشق  
عشق ہے مرگ با شرف، مرگ حیات بے شرف  
 حکیم و عارف و صوفی ، تمام مستِ ظہور  
کسے خبر کہ تجلی ہے عین مستوری



(بیانِ انکاری، اصلاح)

ترے مقام کو انجم شناس کیا جانے  
کہ خاکِ زندہ ہے تو، تابعِ ستارہ نہیں

(بیانیہ انکاری، اصلاح)

گلا تو گھونٹ دیا ہے اہلِ مدرسہ نے ترا  
کہاں سے آئے صدا ”لا الہ الا اللہ“

(بیانیہ انکاری، فجائیہ)

احوالِ محبت میں کچھ فرق نہیں ایسا  
سوز و تب و تابِ اوّل، سوز و تب و تابِ آخر

(بیانیہ تمیزیہ)

میں تجھ کو بتاتا ہوں، تقدیرِ اُمم کیا ہے  
شمشیر و سناںِ اوّل، طاؤس و ربابِ آخر

(بیانیہ خطابیہ، رجائی)

کلامِ اقبال میں کلمہٴ استفہامِ حیرت و استعجاب کے لیے بھی برتا گیا ہے لیکن  
اس میں اصلاحِ حال، شکوہ، تحسین، تعلی، تجاہلِ عارفانہ اور فجائیہ لہجے کی حالت و  
کیفیت کی آمیزش بھی موجود ہے:

تو نے یہ کیا غضب کیا، مجھ کو بھی فاش کر دیا  
میں ہی تو ایک راز تھا سینہٴ کائنات میں!

===

عشق کی تیغِ جگر دار اڑالی کس نے؟  
علم کے ہاتھ میں خالی ہے نیام اے ساقی

(تجاہلِ عارفانہ)

ہو نقش اگر باطل، تکرار سے کیا حاصل؟  
کیا تجھ کو خوش آتی ہے آدم کی یہ ارزانی؟

(شکوہ، فجائیہ)

کہاں سے تو نے اے اقبال سیکھی ہے یہ درویشی  
کہ چرچا پادشاہوں میں ہے تیری بے نیاز کا

===

نوائے صبح گا ہی نے جگر خوں کر دیا میرا  
خدا جس خطا کی یہ سزا ہے وہ خطا کیا ہے؟

(فجائیہ)

اقبال نے محض استفسار اور کلام میں زور پیدا کرنے کے لیے بھی کلمہ استفہام

برتا ہے:

باغِ بہشت سے مجھے سے حکمِ سفر دیا تھا کیوں؟  
کارِ جہاں دراز ہے، اب مرا انتظار کر

(شکوہ، فجائیہ)

بالِ جبریل میں استفہامِ انکاری کی صورتوں کو بھی اقبال نے ایسی ہنرمندی اور  
تہہ داری سے برتا ہے کہ ان میں انکار کے ساتھ ہی ساتھ، زجر و ملامت، تحقیر و توہین  
اور انکساری کے معانی بھی پائے جاتے ہیں:



کسے خبر کہ سفینے ڈبو چکی سکتے  
فقیہ و صوفی و شاعر کی ناخوش اندیشی

(انکاری، زجر و ملامت)

ستارہ کیا مری تقدیر کی خبر دے گا  
وہ خود فراخی افلاک میں ہے خوار وزبوں  
(تحقیر و توہین، اصلاح حال)

فقط نگاہ سے ہوتا ہے فیصلہ دل کا  
نہ ہو نگاہ میں شوخی تو دلبری کیا ہے

(انکاری)

کسے نہیں تمنائے سروری، لیکن  
خودی کی موت ہو جس میں وہ سروری کیا ہے!

(انکاری، فیاسیہ، تعریض)

خوش آگئی ہے جہاں کو قلندری میری  
وگرنہ شعر مرا کیا ہے، شاعری کیا ہے!

(انکساری)

کبھی کبھی کسی بات کا علم ہونے کے باوجود، معلوم شے کو غیر معلوم کی منزل میں  
اتار کر متکلم سوال کرتا ہے تاکہ معلوم کی عظمت ظاہر ہو سکے، اس کو اصطلاح ادب میں  
تجاہل عارفانہ کہتے ہیں۔ اقبال نے کئی مقام پر مسئول عنہ کی عظمت، تعریف اور  
اہمیت جتانے کے لیے کلمہ استفہام کو تجاہل عارفانہ کے پیرائے میں برتا ہے:

یہ فیضانِ نظر تھا یا کہ مکتب کی کرامت تھی  
سکھائے کس نے اسمعیل کو آدابِ فرزندگی؟

عشق کی تیغِ جگر دار اڑالی کس نے؟  
 علم کے ہاتھ میں خالی ہے نیام اے ساقی  
 یہ کون غزلِ خواں ہے پُر سوز و نشاط انگیز  
 اندیشہ دانا کو کرتا ہے جنوں آمیز

(بالِ جبریل)

اقبال کی شعری استفہامی لسانیات کے مطالعہ کے بعد، اقبال کی شعری اور لسانی ہنرمندی کا قائل ہونا پڑتا ہے۔ اقبال کو جب غزل کی تنگ دامانی کا احساس ہوا تو انہوں نے اپنے پیغام کی تبلیغ کے لیے، لسانی طور پر غور کرنے کے بعد علاوہ دیگر لسانی حربوں کے استفہامی دامن کو ڈھونڈ نکالا اور بالخصوص استفہامِ بیانیہ کو اپنے پیغام کے لیے موزوں پایا، جس کے فنی، لسانی اور جمالیاتی برتاؤ سے ایک پر پیچ پیغام کی ترسیل و تبلیغ ممکن ہو سکی ہے۔ کلاسیکی اور روایتی فن کاروں نے بھی استفہام کو وسیع معنوں میں برتا ہے۔ لیکن اقبال کے یہاں اضافی خصوصیت یہ ہے کہ اسی قدیم استفہامی جامہ میں معنی کے نئے وجود کو سمویا ہے اور لسانی سطح پر استفہامی معانی کے تنوع کو محسوس کرتے ہوئے اقبال نے استفہام کو توضیحِ بیان کے لیے کثرت سے برت کر غزل کی ہیئت میں پیغام رسانی کے نظام کو اطلاقی اور تخلیقی طور پر آسان بنا دیا ہے۔



## اقبال اور ”کاف بیانیہ“ کی معنوی پرتیں

اقبال ایک مقصدی اور پیامبر شاعر تھا۔ وہ غزل کو صرف معاملاتِ حسن و عشق ہی کی حد تک، محدود نہیں رکھنا چاہتا تھا۔ بل کہ فلسفہ، روحانی، حدیث و قرآن، تاریخ اور تعلیمات کی پیچیدہ اصطلاحات کو غزل کے سانچے میں ڈھالنا چاہتا تھا جس میں وہ حد درجہ سرخرو ہوا۔ ماقبل میں بھی ایسے لسانی حربوں اور لسانی وسائل کا ذکر ہو چکا ہے جن کو اقبال نے توضیح بیان کے لیے برتا ہے۔ جن کے ذریعہ پیغامِ اقبال کی ترسیل و تبلیغ ممکن ہو سکی ہے۔ اقبال نے غزل کی شان کو برقرار رکھتے ہوئے اپنے پیغام کی ترسیل کے لیے ایک اور لسانی وسیلے ”کاف بیانیہ“ کو کام میں لایا ہے۔ ”کاف بیانیہ“ کبھی کبھی اظہار مقصد کے لیے کلام میں برتا جاتا ہے۔ اکثر اسی جملوں کی ابتدا حروف ”کہ“ سے ہوتی ہے۔ ایسا تابع جملہ خاص طور پر جملے کے مبتدا سے تعلق رکھتا ہے اور کبھی کبھی اس اسی جملے کا تعلق خبر سے بھی ہوتا ہے۔ ”کاف بیانیہ“ مختلف الجہات ہے لیکن ہم یہاں اس کو صرف بیانیہ، اظہار مقصد اور توضیح بیان کی جہت سے دیکھیں گے، چوں کہ اقبال نے اپنے پیغام کی توضیح کے لیے ”کاف بیانیہ“ کی معنوی پرتوں سے خوب فائدہ اٹھایا ہے لیکن اقبال نے ”کاف بیانیہ“ کو توضیح بیان کے لیے اس طرح سادہ اور سپاٹ برتا ہے کہ کلام شعری فارم سے تجاوز کر کے نثری حدود میں داخل ہو گیا ہے۔ قبل اس سے کہ کلامِ اقبال میں برتے جانے والے ”کاف بیانیہ“ کو اطلاقی مثالوں کے ذریعہ سمجھا جائے، ہم یہاں برکاف بیانیہ کے متعلق قواعد نویسوں کا نظریہ

دیکھ لیں، مولوی عبدالحق لکھتے ہیں:

”کہ، حرف بیانیہ ہے اور ہمیشہ دو جملوں کو ملانے کے لیے آتا ہے..... یہ حرف عموماً مقولے کے بعد آتا ہے یا مقصد، ارادہ، امید، خواہش، رجحان، حکم، نصیحت یا مشورہ، ڈر، اجازت، کوشش، ضرورت یا فرض کے اظہار کے لیے استبدال ہوتا ہے۔“

مولوی صاحب دوسرے مقام پر لکھتے ہیں:

”تمام اسی جملوں کی ابتدا حرف ”کہ“ سے ہوتی ہے۔ جیسے اُس نے کہا کہ میں ہوں، کون نہیں جانتا کہ میرا نام احمد ہے۔ وہاں وہ چہل پہل تھی کہ بیان سے باہر ہے (یہاں تابع جملہ خاص جملے کے مبتدا سے متعلق ہے)..... اسی جملہ جس کا تعلق خبر سے ہوتا ہے وہ جملہ کے فعل کا مفعول واقع ہوتا ہے۔ جیسے، اس نے کہا کہ تم گھبراؤ نہیں۔“

..... کبھی ”کہ“ خاص جملے کے فعل کی وجہ یا مقصد کے اظہار کے لیے آتا ہے۔“

عصمت جاوید لکھتے ہیں:

”اُردو میں کاف بیانیہ سے شروع ہونے والے اسی فقرے کا زمانہ بالعموم حال، مستقبل ہی ہوتا ہے چاہے خاص فقرے کا زمانہ ماضی ہی کیوں نہ ہو، مثلاً: کل میں نے دیکھا کہ وہ سو رہا ہے، آپ نے کہا کہ کل



آؤں گا۔

اگرچہ اب انگریزی نحو کے زیر اثر پڑھے لکھے  
لوگ یوں بھی کہنے لگے ہیں: کل میں نے دیکھا وہ سورہا  
تھا۔

اقبال سے پہلے اردو غزل میں اس قدر ”کاف بیانیہ“ کا برتاؤ بہت کم ملتا ہے۔  
مصرع کے ایک حصہ میں تابع اور متبوع کی صورت میں کاف بیانیہ کا استعمال تو ہوا ہے  
لیکن شعرا کے کلام میں، مصرعہ اول کے اختتام کے بعد مصرعہ ثانی کا آغاز کاف  
بیانیہ سے توضیح بیان کے لیے بہت کم نظر آتا ہے۔ لیکن اقبال نے اسے بہ کثرت  
توضیح بیان اور اظہار مقصد کے لیے برتا ہے جس میں کئی طرح کے ذیلی معانی اور  
مضامین بھی موجود ہیں مثلاً امید، خواہش، ارادہ، نصیحت، مشورہ، ڈر، کوشش، ضرورت  
، فرض، سبب، ذریعہ اور علت وغیرہ۔ تقریباً سبھی معنی کاف بیانیہ میں دیکھے جاسکتے  
ہیں۔ بالخصوص اس امر پر توجہ ضروری ہے کہ اقبال نے کاف بیانیہ کو توضیح بیان یا پیغام  
کی تبلیغ و ترسیل کے لیے کس روانی اور سلاست کے ساتھ برتا ہے لیکن یہ خصوصیت بال  
جبریل اور ضرب کلیم کے حصہ میں آئی ہے۔ خط کشیدہ الفاظ پر خصوصی توجہ دیں:

مرا سبُوچہ غنیمت ہے اس زمانہ میں  
کہ خانقاہ میں خالی ہیں صوفیوں کے کدو  
گزر اوقات کر لیتا ہے یہ کوہ و بیاباں میں  
کہ شاہیں کے لیے ذلت ہے کارِ آشیاں بندی  
کوئی کارواں سے ٹوٹا، کوئی بدگماں حرم سے  
کہ امیر کارواں میں نہیں خوئے دل نوازی  
بہت مدت کے پنجروں کا اندازِ نگہ بدلا

کہ میں نے فاش کر ڈالا طریقہ شاہبازی کا  
 مری نوا میں نہیں ادائے محبوبی  
 کہ بانگِ صورِ سرافیل دل نواز نہیں  
 سوال مے نہ کروں ساقیِ فرنگ سے میں  
 کہ طریقہٗ زندانِ پاک باز نہیں  
 ترے مقام کو انجم شناس کیا جانے  
 کہ خاکِ زندہ ہے تو، تابعِ ستارہ نہیں  
 غضب ہے، عینِ کرم میں بخیل ہے فطرت  
 کہ لعلِ ناب میں آتش تو ہے، شرارہ نہیں  
 یہ پیغام دے گئی ہے مجھے بادِ صبح گا ہی  
 کہ خودی کے عارفوں کا ہے مقامِ پادشاہی  
 یہ معاملے ہیں نازک، جو تری رضا ہو، تو کر  
 کہ مجھے تو خوش نہ آیا یہ طریقِ خاقانی  
 خردمندوں سے کیوں پوچھوں کہ میری ابتدا کیا ہے  
 کہ میں اس فکر میں رہتا ہوں، میری انتہا کیا ہے  
 ذرا تقدیر کی گہرائیوں میں ڈوب جاؤ بھی  
 کہ اس جنگاہ سے میں بن کے تنگ بے نیام آیا  
 نظر نہیں تو مرے حلقہٗ سخن میں نہ بیٹھ  
 کہ نکتہ ہائے خودی ہیں مثالِ تنگِ اصیل



نگاہ پاک ہے تیری تو پاک ہے دل بھی  
کہ دل کو حق نے کیا ہے نگاہ کا پیر و

(بالِ جبریل)

تو بدل گیا بہتر کہ بدل گئی شریعت  
کہ موافق تدرواں نہیں دین شاہبازی  
نہ جدا رہے نوا گرتب و تاب زندگی سے  
کہ ہلاکی اُمم ہے یہ طریق نے نوازی

(ضربِ کلیم)

بالِ جبریل میں ”کہ“ بیانیہ سے تشکیل پانے والا ایسا کلام بھی ہے جو اس قدر  
سادہ اور سلیس ہو گیا ہے کہ خارجی طور پر وہ تہہ دار شعریت کے دائرے سے نکل  
کر رنگین نثری بیانیہ سے قریب ہو جاتا ہے:

یہ کائنات ابھی نا تمام ہے شاید  
کہ آرہی ہے دما دم صدائے ”کن فیکون“  
اس اندیشے سے ضبط آہ میں کرتار ہوں کب تک  
کہ مرغ زادے نہ لے جائیں تری قسمت کی چنگاری  
مجھے تہذیبِ حاضر نے عطا کی ہے وہ آزادی  
کہ ظاہر میں تو آزادی ہے، باطن میں گرفتاری  
یہ معاملے ہیں نازک، جو تری رضا ہو، تو کر  
کہ مجھے تو خوش نہ آیا یہ طریقِ خاقمی  
اسی خطا سے عتابِ ملوک ہے مجھ پر  
کہ جانتا ہوں مالِ سکندری کیا ہے۔

عذابِ دانش حاضر سے باخبر ہوں میں  
کہ میں اس آگ میں ڈالا گیا ہوں مثلِ خلیل

اب ان اشعار کو نثری فارم میں ملاحظہ کریں:

یہ کائنات ابھی ناتمام ہے شاید کہ آرہی ہے دمامِ صدائے ”کن فیکون“۔  
اس اندیشے سے ضبطِ آہ میں کرتا رہوں کب تک کہ مُغ زادے نہ لے جائیں  
تری قسمت کی چنگاری۔ مجھے تہذیبِ حاضر نے عطا کی ہے وہ آزادی کہ ظاہر میں تو  
آزادی ہے، باطن میں گفتاری۔ یہ معاملے ہیں نازک، جو تری رضا ہو تو کر کہ مجھے تو  
خوش نہ آیا یہ طریقِ خاقمی۔ اسی خطا سے عتابِ مُلوک ہے مجھ پر کہ جانتا ہوں مالِ  
سکندری کیا ہے۔ عذابِ دانش حاضر سے باخبر ہوں میں کہ میں اس آگ میں ڈالا گیا  
ہوں مثلِ خلیل۔



## اقبال اور تنسيق الصفات کا معنیاتی تنوع اور صوتی جمال

”جب کسی موقع پر چند الفاظ ایک وزن یا ایک قسم کے پے در پے آتے ہیں تو ایک خاص لطف پیدا ہوتا ہے۔“

ڈاکٹر یعقوب عامر اپنے ایک مضمون ”صناع لفظی“ میں لکھتے ہیں:  
”کسی شخص یا کسی چیز کا ذکر اُس کی صفات کے ساتھ کیا جائے، خواہ یہ صفات خوبی کی ہوں یا بُرائی کی۔“

گویا تنسيق الصفات اُس کو کہا جاتا ہے، جس میں چند الفاظ ایک وزن یا ایک قسم کے ہوں، ان الفاظ سے کلام میں لطافت پیدا ہو، یا کسی چیز کا ذکر اُس کی خوبی یا خامی کے ساتھ کیا جائے۔ ان دونوں تعریفوں سے ایک تیسری بات نکل کر آتی ہے جو ان دونوں کا نتیجہ ہے۔ ایک تو ان الفاظ کے برتاو سے حسن بیان میں اضافہ کے ساتھ ساتھ صوتی اعتبار سے خوش آہنگ جمال پیدا ہوتا ہو اور مصرعوں کا ترنم صورتِ اسرافیلی کی نیابت کرتا ہے یا بانگِ رحیل کی ذمہ داری نبھاتا ہے۔ دوم کسی بات یا اصطلاح کی وضاحت ہوتی ہو۔ کلامِ اقبال میں تنسيق الصفات کی کثرت بہ نسبت دیگر شعرا کے اس معنی کر زیادہ ہے کہ اقبال کے کلام میں اس کے برتاو سے جہاں لطافت پیدا ہو رہی

ہے وہیں کلام میں اس کی موجودگی سے اقبال کے پیغام اور مقصد کی وضاحت احسن طریقے سے وجود میں آتی ہے۔ اقبال نے تنسیق الصفات کو اظہار مقصد، وضاحت خیال اور توضیح اصطلاحات وغیرہ کے لیے برتا ہے لیکن اس کی فنی ہنرمندی کے سبب کہیں کہیں تنسیق الصفات کے ساتھ ساتھ جمع بالتقسیم کی خصوصیت بھی پیدا ہو گئی ہے۔ درج ذیل کلام میں خط کشیدہ الفاظ پر توجہ فرمائیں:

جو ہے بیدارِ انساں میں وہ گہری نیند سوتا ہے  
شجر میں، پھول میں، حیواں میں، پتھر میں، ستارے میں

(بانگِ درا)

میں کہاں ہوں تو کہاں ہے؟ یہ مکاں کہ لامکاں ہے؟  
یہ جہاں مرا جہاں ہے کہ تری کرشمہ سازی  
حکیم و عارف و صوفی، تمام مستِ ظہور  
کسے خبر کہ تجلی ہے عینِ مستوری  
اٹھا میں مدرسہ و خانقاہ سے غمِ ناک  
نہ زندگی، نہ محبت، نہ معرفت، نہ نگاہ  
جنگِ بلند، سخنِ دل نواز، جاں پُر سوز  
یہی ہے زحمتِ سفرِ میرِ کاروں کے لیے  
عطار ہو، رومی ہو، رازی ہو، غزالی ہو  
کچھ ہاتھ نہیں آتا بے آہِ سحر گاہی  
کبھی حیرت، کبھی مستی، کبھی آہِ سحر گاہی  
بدلتا ہے ہزاروں رنگِ میرا دردِ مہجوری  
عقلِ عیار ہے، سو بھیس بنالیتی ہے



عشق بے چارہ نہ ملّا ہے نہ زاہد نہ حکیم  
 حلقہٴ صوفی میں ذکر ، بے نم و بے سوز و ساز  
 میں بھی رہا تشنہ کام، تو بھی رہا تشنہ کام  
 خودی ہو علم سے محکم تو غیرتِ جبریل  
 اگر ہو عشق سے محکم تو صُورِ اسرافیل  
 نہ چینی و عربی وہ، نہ رومی و شامی  
 سا سکا نہ دو عالم میں مردِ آفاقی  
 نہ تخت و تاج میں ، نہ لشکر و سپاہ میں ہے  
 جو بات مردِ قلندر کی بارگاہ میں ہے  
 مہ و ستارہ سے آگے مقام ہے جس کا  
 وہ مُشتِ خاک ابھی آوارگانِ راہ میں ہے  
 خاکی ہے مگر اس کے انداز ہیں افلاکی  
 رومی ہے نہ شامی ، کاشی نہ سمرقندی  
 عجب نہیں کہ مسلمان کو پھر عطا کر دیں  
 شکوہِ سنجر و فقرِ جنید و بسطامی

(بالِ جبریل)

## اقبال اور لف و نشر کی معنوی جہتیں اور لسانی جمال

”لف و نشر کے لفظی معنی ”لپیٹنے اور ”پھیلائے“

کے ہیں۔ اصطلاح میں مطلب یہ ہے کہ پہلے چند چیزیں ایک ترتیب سے بیان کی جائیں۔ (اس کو لف کہتے ہیں۔) اس کے بعد وہی چیزیں یا اُن کے منسوبات اُسی ترتیب یا دوسری ترتیب سے پھر بیان کیے جائیں (اس کو نشر کہتے ہیں۔) اگر دونوں مصرعوں میں ایک ہی ترتیب ہو تو لف و نشر مرتب کہتے ہیں اور اگر ترتیب ایک نہ ہو تو اسے لف و نشر غیر مرتب کہتے ہیں۔ اگر اُلٹی ترتیب ہوگی تو اس کو معکوس الترتیب کہتے ہیں“

کلامِ اقبال میں لف و نشر مرتب، غیر مرتب اور معکوس الترتیب، تینوں قسم کے لف و نشر صرف حسنِ بیان کے لیے نہیں لائے گئے بل کہ اُن کے برتاؤ سے پیغام کی ترسیل و تبلیغ آسان بنائی گئی ہے۔ اقبال نے جیسے ”کاف بیانیہ“ اور ”تسبیح الصفات“ کو حسنِ معنی اور توضیحِ بیان کے لیے برتا ہے اسی طرح لف و نشر کے ذریعے بھی پیغام اور اصطلاحات کی افہام و تفہیم کو سہل بنانے کی سعیِ جمیلہ کی ہے۔ کلامِ اقبال میں لف و نشر غیر مرتب معکوس الترتیب اور صنعتوں میں ترصیع کے ساتھ ساتھ موازنہ، طنز و تعریض، اصلاح، اعتراف، تخیلی صورتوں میں معنوی وسعت اور جذباتی نشیب



و فراز کی کیفیات کی آمیزش بھی شامل ہوگئی ہے۔ خاص بات یہ ہے کہ یہ خصوصیت بھی بال جبریل اور ضربِ کلیم کے ورثہ میں آئی ہے۔ اس خصوصیت کے کلام کی تفہیم و احساس کے لیے خط کشیدہ الفاظ پر غور فرمائیں:

نہیں فقر و سلطنت میں کوئی امتیاز ایسا  
یہ سپہ کی تیغ بازی، وہ نگہ کی تیغ بازی

(لف و نشر غیر مرتب)

ہوں آتشِ نمرود کے شعلوں میں بھی خاموش  
میں بندہٴ مومن ہوں، نہیں دانہٴ اسپند  
پر سوز و نظر باز و نگو بین و کم آزار  
آزاد و گرفتار و تہی کیسہ و خورسند

(لف و نشر مرتب)

دل کی آزادی شہنشاہی، شکم سامانِ موت  
فیصلہ تیرا ترے ہاتھوں میں ہے، دل یا شکم

(معکوس الترتیب، موازناتی)

عشق تری انتہا، عشق مری انتہا  
تو بھی ابھی ناتمام، میں بھی ابھی ناتمام

(لف و نشر مرتب، صنعتِ ترصیع)

نہ فلسفی سے، نہ ملا سے ہے غرض مجھ کو  
یہ دل کی موت، وہ اندیشہ و نظر کا فساد

(لف و نشر غیر مرتب، طنز و اصلاح)

کر بلبَل و طاوُس کی تقلید سے تو بہ  
 بلبَل فقط آواز ہے، طاوُس فقط رنگ

(لف و نشر مرتب، تعریض و اصلاح)

میں کہاں ہوں تو کہاں ہے؟ یہ مکاں کہ لامکاں ہے؟  
 یہ جہاں مرا جہاں ہے کہ تری کرشمہ سازی

(لف و نشر مرتب، موازنہ، اثبات و جود آزم)

یہ بندگی خدائی ، وہ بندگی گدائی  
 یا بندہ خدا بن یا بندہ زمانہ!

(لف و نشر مرتب، موازنہ، طنز، اصلاح)

تھا اَرنی کو کلیم ، میں اَرنی کو نہیں  
 اُس کو تقاضا روا ، مجھ پہ تقاضا حرام

(لف و نشر مرتب، موازنہ، فتویٰ)

تو مری نظر میں کافر ، میں تری نظر میں کافر  
 ترا دیں نفس شماری ، مرادیں نفس گدازی

(لف و نشر مرتب، موازنہ، تعریض): (ضرب کلیم)



## اقبال کی انفرادی اسلوبیات

### (الف) اقبال کا موازناتی اسلوب

اقبال نے اپنے پیغام کو موثر بنانے اور اس کی تبلیغ کے لیے ایک الگ طرح سے تخلیقی لوازمات کے ساتھ موازناتی اسلوب کو برتنا ہے۔ جس میں اقبال نے نہایت خوبی کے ساتھ اپنے مقصد اور پیغام کو موازناتی جامہ پہنا کر اس کی تفہیم کو بہ آسانی ممکن بنایا ہے۔ اقبال نے عقل اور عشق (وجدان) کا تقابل کرتے ہوئے عشق (وجدان) کو عقل اور فلسفہ پر درجہ دیا ہے۔ جہاں اور انسان میں موازناتی پیرائے میں انسان کو ہر مخلوق پر فوقیت دیتے ہوئے اس کو اپنے نصب العین کی یاد دہانی کرائی ہے۔ ظاہر داری اور باطنیت کے درمیان تقابل کرتے ہوئے من کی دنیا کو تن کی دنیا پر ممتاز رکھا ہے۔ تہی عمل مسلمان اور مردِ مومن کے مابین تقابلی غور و فکر کر کے مردِ مومن کی قوت و قدرت کو ظاہر کرتے ہوئے فردِ مسلم کے اندر رجائیت کی کیفیت کو پیدا کرنے کی حسین کوشش کی ہے۔ عاشقِ مردِ مومن اور عام مسلمان، بادشاہت اور عشق کو تقابلی منزل سے گزارتے ہوئے عشق کی قدر کو درجوں بلند متعین کیا ہے۔ یہ اقبال کا ایسا اسلوب ہے جو بلا شرکتِ غیر اقبال ہی کا حصہ ہے بل کہ یہ اسلوب اقبال سے شروع ہو کر اقبال پر ہی ختم ہو چکا ہے۔ نمونہ کلام ملاحظہ کیجیے:

جہاں اور انسان کا موازنہ:

عالمِ آب و خاک و باد! سرّ عیاں ہے تو کہ میں  
 وہ جو نظر سے ہے نہاں، اُس کا جہاں ہے تو کہ میں؟  
 وہ شبِ درد و سوز و غم، کہتے ہیں زندگی جسے  
 اُس کی سحر ہے تو کہ میں؟ اُس کی ازاں ہے تو کہ میں؟  
 کس کی نمود کے لیے شام و سحر ہیں گرم سیر  
 شانہ روز گار پر بارِ گراں ہے تو کہ میں؟  
 تُو کفِ خاک و بے بصر، میں کفِ خاک و خود نگر  
 کِشتِ وجود کے لیے آبِ رواں ہے تو کہ میں؟

(بالِ جبریل)

من اور تن کا موازنہ:

حُسنِ بے پروا کو اپنی بے نقابی کے لیے  
 ہوں اگر شہروں سے بن پیارے تو شہراچھے کہ بن؟  
 اپنے من میں ڈوب کر پا جا سراغِ زندگی  
 تو اگر میرا نہیں بنتا نہ بن، اپنا تو بن  
 من کی دنیا؟ من کی دنیا سوز و مستی، جذب و شوق  
 تن کی دنیا؟ تن کی دنیا سود و سودا، مکر و فن  
 من کی دولت ہاتھ آتی ہے تو پھر جاتی نہیں  
 تن کی دولت چھاؤں ہے آتا ہے دھن، جاتا ہے دھن  
 من کی دنیا میں نہ پایا میں نے افرنگی کا راج  
 من کی دنیا میں نہ دیکھے میں نے شیخ و برہمن



پانی پانی کر گئی مجھ کو قلندر کی یہ بات  
تو جھکا جب غیر کے آگے، نہ من تیرا نہ تن

(بالِ جبریل)

تہی عمل مسلمان اور مردِ مومن:

پوچھ اس سے کہ مقبول ہے فطرت کی گواہی  
تو صاحبِ منزل ہے کہ بھٹکا ہوا راہی  
کافر ہے مسلمان تو نہ شاہی نہ فقیری  
مومن ہے تو کرتا ہے فقیری میں بھی شاہی  
کافر ہے تو شمشیر پہ کرتا ہے بھروسا  
مومن ہے تو بے تیغ بھی لڑتا ہے سپاہی  
کافر ہے تو ہے تابعِ تقدیر مسلمان  
مومن ہے تو وہ آپ ہے تقدیرِ الہی  
میں نے تو کیا پردہ اسرار کو بھی چاک  
دیرینہ ہے تیرا مرضِ کور نگاہی

(بالِ جبریل)

اک شرعِ مسلمانی، اک جذبِ مسلمانی  
ہے جذبِ مسلمانی سرِ فلک الافلاک  
یہ بندگیِ خدائی وہ بندگیِ گدائی  
یا بندہِ خدا بن یا بندہِ زمانہ!

عقل، فلسفہ اور عشق، مردِ جفاکش کے درمیان تقابل:

نے مہرہ باقی ، نے مہر بازی  
جیتا ہے رومی، ہارا ہے رازی  
دل ہے مسلمان میرا نہ تیرا  
تو بھی نمازی میں بھی نمازی  
میں جانتا ہوں انجام اس کا  
جس معرکے میں ملا ہوں غازی  
ترکی بھی شیریں تازی بھی شیریں  
حرفِ محبت، ترکی نہ تازی  
آزر کا پیشہ خارا تراشی  
کارِ خلیلاں خارا گدازی

تو زندگی ہے، پائندگی ہے  
باقی ہے جو کچھ سب خاک بازی

(بالِ جبریل)

بادشاہ اور عشق:

رہے نہ ایک و غوری کے معرکے باقی  
ہمیشہ تازہ و شیریں ہے نغمہٗ خسرو

(بالِ جبریل)



فلسفہ اور شاعری:

تیری متاعِ حیاتِ علم و ہنر کا سرور  
میری متاعِ حیاتِ ایک دلِ ناصبور!  
معجزہ اہلِ فکر، فلسفہ پیچ پیچ  
معجزہ اہلِ ذکر، موسیٰ و فرعون و طور

(ضربِ کلیم)

## (ب) اقبال کا سماجی، معاشرتی اور مذہبی اسلوب

ہر فن کار سماجی اقدار کا لحاظ کرتے ہوئے، فن پارے میں بعض جزوی لفظیات کو استعمال کرتا ہے۔ فن کار جس قدر ہمہ جہت فکر اور آفاقی نظریہ کے مطابق اس جہانِ گندم و جو کا مطالعہ کرتا ہے اسی قدر اُس کی مستعمل لفظیات کا دائرہ کار بھی وسیع ترین ہو جاتا ہے۔ ایسے ہی خوش نصیب فن کاروں میں سے صفِ اول کا فن کار، اقبال ہے۔ جس نے مذہبی، سیاسی، جغرافیائی، قانونی، روحانی، فلسفی، فقہی، سماجی اور معاشرتی اقدار کا لحاظ رکھتے ہوئے اپنے کلام میں تعظیمی فعلِ مرکب، تعظیمی مرکب، مرکب نما، نظریانہ، طنز و تعریض کے لہجے میں تعظیمی لفظیات کا برتاؤ کیا ہے۔ لسانیاتی مطالعہ تحقیق میں سماجی اور مادری لفظیات اور اسلوبیات کی موجودگی کی اہمیت پر زور دیتے ہوئے ڈیوڈ کرشل لکھتے ہیں:

”ماہر لسانیات کے پیشِ نظر زبان کے تمام  
اسالیب اور اس کے استعمال کے مختلف پہلو ہوتے ہیں،  
وہ محض ادبی یا رسمی اسالیب تک محدود نہیں رہتا۔ ماہر  
لسانیات توضیحی لسانیات کے ایسے طریق کار کو اپناتا ہے

جو زبان کی ماہیت سے مطابقت رکھتے ہوں۔ جمالیات یا ادبی علوم کے دوسرے طریق کار کو ٹھونسنے کی کوشش نہیں کرتا جیسے منطق، جمالیات یا ادبی خوبیوں کے معیار وغیرہ، جن کا استعمال خود وضاحت طلب ہے..... تحقیق کی جانے والی زبان کا مادری زبان والوں کے ذریعے استعمال ہی اس کے پیش نظر رہتا ہے۔“

ڈیوڈ مزید لکھتے ہیں:

”ایک ماہر قواعد کی نہ صرف جملے کی مخصوص شکلوں پر نظر ہونی چاہیے بلکہ اُسے جملوں کے اُن تجزیے پر بھی قدرت رکھنی چاہیے۔ جو کسی خاص ادبی یا مزاحیہ سیاق میں استعمال ہوتے ہیں۔“

سماجی اقدار کی شراکت کس طرح شعرواب میں درآتی ہے اس کی طرف اشارہ کرتے ہوئے مولوی عبدالحق رقمطراز ہیں:

”تعلیم یا عظمت کے لیے بجائے واحد کے جمع کا لفظ استعمال کرتے ہیں جیسے حضرت ہمارے بڑے ہیں۔ یا ہماری آنکھوں کے تارے ہیں۔ اسی طرح بزرگوں اور بڑوں کے لیے باوجود واحد کے تعظیماً فعل جمع استعمال ہوتا ہے جیسے آپ کے والد کہاں ہیں؟ تمہارے استاد نہیں آئے۔“

مولوی عبدالحق ایک دوسرے مقام پہ لکھتے ہیں:



”بعض اوقات متانت و ثقاہت کے لیے مرکب  
فعل استعمال ہوتے ہیں۔ مثلاً پوچھنے کی جگہ دریافت  
کیا، یا استفسار کیا، مانگنے کی جگہ طلب کیا، اسی طرح  
تناول فرمانا، نوش فرمانا، فراموش کرنا، ایسی صورتوں میں  
عربی اور فارسی الفاظ ہندی کے سادہ مصدر کے ساتھ  
آتے ہیں“

اقبال نے سماجی، معاشرتی، مذہبی اقدار کا لحاظ کرتے ہوئے، شعری لسانیات  
تخلیق کرنے میں مقتضائے حال کے مطابق، ضمیر مخاطب، فعل مرکب، لقب تعظیسی  
وغیرہ کو خوب ہنرمندی کے ساتھ برتا ہے لیکن اقبال کے یہاں ان لفظیات کے برتاؤ  
میں ایک خصوصیت یہ پیدا ہو گئی ہے کہ لفظیات کے برتاؤ کے ساتھ فرض منصبی، ظریفانہ  
اور طنز و تعریض، اصلاح، نصب العین کی یاد دہانی، رجائی کیفیات و حالات کی امیزش تیز  
رنگوں کے ساتھ نظر آنے لگتی ہے۔ اس قبیل کا کلام درج ذیل میں دیکھا جاسکتا ہے:

تمہارے پیامی نے سب راز کھولا  
خطا اس میں بندے کی سرکار کیا تھی  
امید حور نے سب کچھ سکھا رکھا ہے واعظ کو  
یہ حضرت دیکھنے میں سیدھے سادے بھولے بھالے ہیں  
یہ جنت مبارک رہے زاہدوں کو  
کہ میں آپ کا سامنا چاہتا ہوں  
ہرے رہو وطنِ مازنی کے میدانو!  
جہاز پر سے تمہیں ہم سلام کرتے ہیں

(بانگ درا)

کچھ غم نہیں جو حضرت واعظ ہیں تنگ دست  
 تہذیبِ نو کے سامنے سراپنا خم کریں  
 ردِ جہاد میں تو بہت کچھ لکھا گیا  
 تردیدِ حج میں کوئی رسالہ رقم کریں  
 کیوں اے جنابِ شیخ! سنا آپ نے بھی کچھ  
 کہتے تھے کعبے والوں سے کل اہلِ دیر کیا  
 میرزا غالب، خدا بخشے، بجا فرما گئے  
 ”ہم نے یہ مانا کہ دلی میں رہیں، کھائیں گے کیا؟“

(فعل مرکب)

فرما رہے تھے شیخ طریقِ عمل پہ وعظ  
 کفارِ ہند کے ہیں تجارت میں سخت کوش

(فعل مرکب): بانگِ درا، نظریانہ حصہ)

یہ تھا بانگِ درا کا رنگ، اب بالِ جبریل کے جلوہ ملاحظہ ہو:  
 فقیرِ راہ کو بخشے گئے اسرارِ سلطانی  
 بہا میری نوا کی دولتِ پرویز ہے ساقی

(مرکب فعل)

فطرت نے مجھے بخشے ہیں جو ہر ملکوتی  
 خاکی ہوں مگر خاک سے رکھتا نہیں پیوند

(فعل مرکب)

وہ دانائے سبل، ختمِ الرسل، مولائے کل جس نے  
 غبارِ راہ کو بخشا فروغِ وادی سینا



مجھے تہذیبِ حاضر نے عطا کی ہے وہ آزادی  
 کہ ظاہر میں تو آزادی ہے، باطن میں گرفتاری  
 عجب نہیں کہ مسلمان کو پھر عطا کر دیں  
 شکوہِ سنجر و فقرِ جنید و بسطای

(بالِ جبریل)

فیضِ نظر کے لیے، ضبطِ سخن چاہیے  
 حرفِ پریشاں نہ کہہ اہلِ نظر کے حضور

(ضربِ کلیم)

مذہبی لفظیات و اصطلاحات:

ع صدائے ”لن ترانی“ سُن کے اے اقبال میں چُپ ہوں۔

اے بادِ صبا! کملی والے سے جا کہو پیغامِ مرا  
 قبضے سے اُمتِ بیچاری کے دیں بھی گیا دنیا بھی گئی  
 ہو تری خاک کے ہر ذرے سے تعمیرِ حرم  
 دل کو بیگانہ اندازِ کلیسائی کر

ع آئیے ”لَا يَخْلِفُ الْمِيعَادُ“ رکھ

ع ”إِنَّ وَعْدَ اللَّهِ حَقٌّ يَادْرُكُ“ (بانگِ درا حصہ دوم)

قانونِ وقف کے لیے لڑتے تھے شیخِ جی

پوچھو تو، وقف کے لیے ہے جائداد بھی!

(قانونی): (بانگِ درا، نظریفانہ حصہ)

ع اب حجرہِ صوفی میں وہ فقر نہیں باقی (صوفیانہ)

ع اے حلقہٴ درویشاں وہ مردِ خدا کیسا (صوفیانہ)

- ع علاج آتشِ رومی کے سوز میں ہے ترا (صوفیانہ)
- ع قلندر جُو دو حرف ”لا اِلهَ“ کچھ بھی نہیں رکھتا (صوفیانہ)
- ع فقیہ شہر قاروں ہے لغتِ ہائے حجازی (فقیہانہ): (بالِ جبریل)
- کہا میں نے ”اے جہانِ جہاں کچھ نقدِ ولوا دو  
کرائے پر منگالوں گا کوئی افغانی سرحد سے“
- (جغرافیائی)
- تو عرب ہو یا عجم ہو، ترا ”لا اِلهَ الا“  
لغتِ غریب، جب تک ترا دل نہ دے گواہی



# اقبال کا فارسی، عربی نظامِ لسان و صوت اور رنگ و آہنگِ جمال

(الف) اقبال کا فارسی عربی نظامِ لسان و صوت:

کلامِ اقبال پر فارسی نظامِ لسان کی فضا صاف چھائی ہوئی معلوم ہوتی ہے۔ اقبال کے ابتدائی کلام میں ہندوستانی تہذیب اور ہندوستانی لسانی لوازم ہی اکثر نظر آتے ہیں لیکن جیسے جیسے اقبال کا نظریہ فکر یا وزن ترقی کرتا گیا ویسے ویسے کلامِ اقبال میں عربی، فارسی لسانی خصوصیات بڑھتی گئیں۔ چوں کہ اقبال کو جب ہندوستانی یا اردو تراکیب میں اپنے پیغام اور فلسفے کو پیش کرنا ممکن نہیں لگا تو انہوں نے ایک لمبے عرصے تک فارسی زبان میں شعر کہا۔ چنانچہ ”بانگ درا“ کے منظر عام پر آنے سے قبل انہوں نے فارسی زبان میں ’اسرارِ خودی‘، رموزِ بے خودی، اور ’پیامِ مشرق‘ پیش کر دی تھیں۔ ان کے بعد اردو شعریات میں اقبال کا ایک مجموعہ ”بانگ درا“ آیا۔ ایک عرصے کے بعد جب اردو شعر و غزل کے جہاں میں ”بالِ جبریل“ کا ایک نئی شعری لسانیات کے ساتھ ورود ہوا تو بالِ جبریل، عربی اور بالخصوص فارسی تراکیب و نئی اصطلاحات کا ایک ذخیرہ لے کر اردو کے نگار خانہ شاعری میں داخل ہوئی۔ بالی

جبریل کی آمد سے اُردو شاعری اور اُردو دنیا میں کیا کیا بحثیں چھڑیں اس سے غرض نہیں، یہاں ہم صرف فارسی کے زیر اثر کلامِ اقبال میں وجود پانے والی تراکیب کے متعلق بحث کریں گے۔ جن میں ترکیبِ توصیفی اور ترکیبِ اضافی خاص طور پر قابلِ ذکر ہیں۔

ترکیبِ اضافی کے ذریعہ کلام میں ذکر کی جانے والی اشیا سے ایک خاص قسم کا تعلق پیدا ہوتا ہے۔ اس رشتہ سے کلام میں سوز و گداز، درد اور ایک خاص قسم کا احساس جاگ اٹھتا ہے اور جذبات میں ہجانی کیفیت پیدا ہو جاتی ہے۔ چوں کہ اپنی ملکیت یا اپنے تعلق خاص کی شے میں نفع یا ترقی کی صورت میں نشاطیہ کیفیت پیدا ہوتی ہے اور نقصان یا تنزلی کی صورت میں شدتِ درد میں اضافہ ہو جاتا ہے۔ ترکیبِ اضافی کے ذریعہ موجودات کے ساتھ پیدا ہونے والے تعلق کو عصمت جاوید کچھ اس طرح پیش کرتے ہیں:

”معنوی سطح پر حرفِ اضافت مضاف الیہ اور مضاف کے درمیان مختلف نوعیتوں کے تعلق کو ظاہر کرتا ہے:-

- (۱) ملکیت کا تعلق (۲) رشتے کا تعلق۔ (۳) اشیا کا باہمی تعلق (۴) مکانی تعلق، (۵) زمانی تعلق، (۶) جزو کل سے تعلق۔ (۷) کسی بات کے من حیثِ الكل اظہار کے لیے، (۸) پچھلی حالت کے برقرار رہنے کو ظاہر کرنے کے لیے، (۹) قیمت کا تعلق (۱۰) استعارے کا تعلق (۱۱) صفت ذاتی کے طور (۱۲) کسی تعلق کی وضاحت کے لیے۔“

یہ ایسے تعلقات ہیں جو کلام میں اپنائیت کے جذبات کو ابھارتے ہیں، اقبال کے یہاں بھی اس قسم کے بہت سے تعلقات ہیں۔ اپنی قوم، اپنے نصب العین، اپنے



محبوب حقیقی سے، مسلمان کی عظمت رفتہ کے متعلق، پھر سے عظمت رفتہ کے پانے کی خواہش وغیرہ۔ ان تعلقات کے شدید احساس سے اقبال کے کلام میں سوز و گداز بھی پیدا ہوتا ہے اور رجائی ماحول کی سازگاری کے ساتھ ساتھ نشاط انگیز کیفیت کا بھی احساس ہوتا ہے۔ اقبال نے اپنے ابتدائی کلام ”بانگ درا“ کے پہلے اور دوسرے بل کہ تیسرے حصے میں بھی اکثر اُردو اضافی صورتوں کو برتا ہے لیکن ”بال جبریل“ میں ترکیب اضافی اور ترکیب توصیفی کے فارسی روپ کا ایک وفور نظر آتا ہے۔ اُردو ہیبتی ترکیب پر ہم بحث نہیں کریں گے وہ تو عام اور دیسی ہے، جسے ہر کوئی جانتا ہے، ہم یہاں پر صرف فارسی یا عربی رنگ کی تراکیب کا ذکر کریں گے۔ جس کے سبب کلام اقبال پر فارسی لسان و صوت کی فضا چھائی ہوئی معلوم ہوتی ہے۔

فارسی ترکیب اضافی کا اصول یہ ہے کہ عام طور پر مضاف اسم کے آخری حرف پر اضافت کا زیر آ جاتا ہے۔ جیسے، نامِ خدا، اگر مضاف اسم کا آخری حرف ہائے محذوف ہو تو مضاف کے آخری حرف پر زیر نہیں بل کہ ”ہمزہ“ آئے گا جیسے ”بندہ خدا“، لیکن کلیاتِ اقبال میں اکثر جگہوں پر اضافت کی صورت میں املا کی فروگزاشتیں موجود ہیں۔ یہ نہیں کہا جاسکتا کہ اقبال کے کلام کے اصلی نسخوں میں ہی ایسی املا کی غلطیاں تھیں یا پھر بعد میں مرتبین کلام اقبال یا کاتب اور کمپوزر کے ہاتھوں کی کارکردگی کا نتیجہ ہیں۔ ان خامیوں کو ہم اضافی قاعدوں کی روشنی میں ذکر کریں گے۔ اس سے قبل فارسی ترکیب اضافی کے برتاؤ کی حسن کاری دیکھ لیتے ہیں۔ کلام اقبال میں ترکیب اضافی کے علاوہ تو الی اضافات کا برتاؤ بھی کثرت سے ہوا ہے۔ تو الی اضافات سے جہاں کلام میں صوتی سُر میں لہریں پیدا ہوتی ہیں وہیں کلام میں کفایتِ لفظی کا ہنر بھی در آتا ہے۔ اُردو اضافت کے مقابلے میں، فارسی اصولِ اضافت میں کفایتِ لفظی کے زیادہ مواقع فراہم ہوتے ہیں اور مفاہیم و مطالب زیادہ سے زیادہ شعر میں سما سکتے

ہیں۔ دونوں طرح کی اضافتوں کی مثالیں ملاحظہ ہوں:

گلزارِ ہست و بود نہ بیگانہ وار دیکھ  
 ہے دیکھنے کی چیز اسے بار بار دیکھ  
 کھولی ہیں ذوق دید نے آنکھیں تری اگر  
 ہر رہ گزر میں نقشِ کفِ پائے یار دیکھ  
 ہوا ہو ایسی کہ ہندوستان سے اے اقبال  
 اڑا کے مجھ کو غبارِ رہِ حجاز کرے  
 ملا محبت کا سوز مجھ کو تو بولے صبح ازل فرشتے  
 مثالِ شمعِ مزار ہے تو، تری کوئی انجمن نہیں ہے

(بانگِ دراحصہ اول و دوم)

تہِ دام بھی غزلِ آشنار ہے طائرانِ چمن تو کیا  
 جو فغلِ بلبل میں تڑپ رہی تھی، نوائے زیرِ لبی رہی  
 ترا جلوہ کچھ بھی تسلیٰ دلِ ناصبور نہ کر سکا  
 وہی گریہِ سحری رہا، وہی آہِ نیم شبی رہی

(بانگِ دراحصہ سوم)

اس دمِ نیم سوز کو طائرِ کب بہار کر	ع
باغِ بہشت سے مجھے حکم سفر دیا تھا کیوں؟	ع
مقامِ شوق ترے قدسیوں کے بس کا نہیں	ع
مراسوزِ دَروں پھر گرمیِ محفل نہ بن جائے	ع
عروجِ آدمِ خاکی سے انجم سہمے جاتے ہیں	ع
صفائے پاکئیِ طینت سے ہے گہر کا وضو	ع



- ع کہ خاکِ راہ کو میں نے بتایا رازِ الوندی  
ع صلہ شہید کیا ہے؟ تب و تاب جاودانہ  
ع صدائے مرغِ چمن ہے بہت نشاط انگیز  
ع کہ امیر کارواں میں خوئے دل نوازی (بالِ جبریل)

### (۱) ترکیبِ اضافی میں املے کی خامیاں

کلامِ اقبال میں ترکیبِ اضافی کے املے میں کثرت سے غلطیاں در آئی ہیں، اگر یہ مرتبین یا کاتب اور کمپوزر کی بے توجہی کے سبب نہیں ہیں تو ممکن ہے کہ پھر یہ اقبال پر پنجاب کا علاقائی اثر ہو۔ ہم یہاں پر اضافت کے قاعدے کی روشنی میں غلطیاں بھی درج کر دیتے ہیں اور اُن کے درست املے بھی۔ (میں نے یہ اضافی خامیاں جموں کشمیر کے اکثر شعرا کے کلام میں بھی دیکھی ہیں۔) جب اسمِ مضاف کے آخری حرف میں الف، واو، یاے معروف ’ی‘ یا ’یا‘ے مجہول ’ے‘ ہو تو اضافت کے لیے ہمزہ نہیں آئے گا۔ اضافت کے لیے ہمزہ صرف ایک ہی صورت میں آتا ہے جب مضاف لفظ کے آخر میں ہائے مختفی ہو جیسے: بندہ خدا، اس ایک حالت کے علاوہ اور کسی حالت میں اضافت کے طور پر ہمزہ نہیں آئے گا۔

قاعدہ ا:- ”جب لفظ کے آخر میں ’ی‘ ہوگی تو اضافت کی صورت میں اُس ’ی‘ پر زیر آ جائے گا جیسے: بندگی خدا، رعنائی تصور“

لیکن کلامِ اقبال میں اس قاعدہ کے خلاف اکثر مقام پر ’ی‘ کے اوپر اضافت کی صورت میں ہمزہ لکھ دی گئی ہے۔ درج ذیل مثالوں میں خط کشیدہ الفاظ پر غور فرمائیں:

ع مراسوزِ دروں پھر کرمیِ محفل نہ بن جائے

- ع صفائے پاکئی طینت سے گہر کا وضو  
 ع کر پہلے مجھ کو زندگی جاوداں عطا  
 ع سُنے نہ ساقی مہوش تو اور بھی اچھا  
 ع جی سکتے ہیں بے روشنی دانش و فرہنگ  
 ع علم کا مقصد ہے پاکئی عقل و خرد (بالِ جبریل)  
 دراصل ان اضافتوں کا درست املا اس طرح ہے ”گرمی محفل“، ”پاکئی طینت“،  
 ”زندگی جاوداں“، ”ساقی مہوش“، ”روشنی دانش“، ”پاکئی عقل“۔  
 قاعدہ نمبر ۲:-

”جن لفظوں کے آخر میں یے (جزو لفظ کی حیثیت سے) ہوگی، ایسے لفظوں میں یے پر ہمزہ کبھی نہیں لکھا جائے گا، جیسے: راے۔ جاے، ہاے۔  
 اضافت کی صورت میں ایسے لفظوں کی یے کو مکسور مان لیا جائے گا، جیسے: راے عالی، سراے گہنہ، چاے گرم“۔  
 کلامِ اقبال میں اس قاعدہ کے برعکس یے کے اوپر ہمزہ لکھا گیا ہے مثال دیکھیے:

ع زمانے بھر میں رُسوا ہوں مگر اے وائے نادانی!  
 قاعدہ نمبر ۳:-

”جب لفظ کے آخر میں الف یا واو (معروف یا مجہول) ہوگا تو اضافت کے لیے یاے مجہول کا اضافہ کیا جائے۔ یہ یاے مجہول، اضافت کی علامت کی



حیثیت سے آئے گی۔ اس لیے اس پر ہمزہ نہیں لکھا  
جائے گا، نہ اس پر زیر لگایا جائے گا، جیسے ابتداء شوق ،  
انتہائے غم، گفتگوئے غیر، پہلوئے غیر، گوئے سبقت۔

کلامِ اقبال میں اس کی بھی خلاف ورزی ملتی ہے ایسی صورت میں بھی یے  
مجہول پر ہمزہ لائی گئی ہے لفظ کے آخر میں الف کی صورت میں چند مثالیں دیکھیں:

ع صفائے پاکئی طینت سے ہے گہر کا وضو

ع صدائے مرغِ چمن ہے بہت نشاط انگیز

ع ہر رہ گزر میں نقشِ کفِ پائے یار دیکھ

ع اک ردائے نیلگوں کو آسماں سمجھا تھا میں

ع وہ دانائے سبل ختم الرسل، مولائے کل جس نے

ع مری نوا میں نہیں ہے ادائے محبوبی

ع عطائے شعلہ شرر کے سوا کچھ اور نہیں

ع خودی کی موت ہے اندیشہ ہائے گونا گوں

ع گدائے میکدہ کی شانِ بے نیازی دیکھ (بالِ جبریل)

لفظ کے آخر میں واو معروف یا مجہول کی صورت میں چند مثالیں دیکھیے:

ع کہ امیر کارواں میں نہیں خوائے دل نوازی

ع گیسوئے تاب دار کو اور بھی تاب دار کر

ان تراکیب کی اصلی املائی شکل اس طرح ہے:

”صفائے پاکئی“ ”صدائے مرغِ چمن“ ”کفِ پائے یار“ ”ردائے نیلگوں“

”دانائے سبل“ ”مولائے کل“ ”ادائے محبوبی“ ”عطائے شعلہ“ ”اندیشہ ہائے

گونا گوں“ ”گدائے میکدہ“ ”گیسوئے تاب“ یا ”گیسوِ تاب“۔

قاعدہ نمبر ۴:-

”جن لفظوں کے آخر میں یے ہو، اور اُس کا  
ماقبل مفتوح ہو، تو اُس یے پر اضافت کا زیر لگایا جائے  
گا جیسے: مے صاف، شے دیگر۔“

کلامِ اقبال میں اس قاعدے کے خلاف ”یے“ پر ہمزہ لکھا گیا ہے۔ چند  
مثالیں ملاحظہ فرمائیں:

ع کہ عجم کے مے کدوں میں نہ رہی مئے مغانہ

ع ضمیر لالہ مئے لعل سے ہوا لب ریز

ع حاضر ہیں کلیسا میں کباب و مئے گلگوں

ع مئے یقیں سے ضمیر حیات ہے پُرسوز (بالِ جبریل)

ان تراکیب کی درست شکل اس طرح ہوگی۔ ”مے مغانہ“ ”لالہ مے لعل“  
”کباب و مے گلگوں“ ”مے یقیں“۔ ان سب تراکیب اور ان جیسی دوسری تراکیب  
میں ”ی“ یا ”ے“ کے اوپر ہمزہ نہیں آئے گا بقول رشید حسن خاں ”اُردو میں ایک  
آواز کے لیے دو حرف نہیں آتے، تو پھر یہاں اضافت کے لیے دو حرف (کی اور ے)  
کیسے جمع ہو جائیں گے؟“۔ کلامِ اقبال سے نمونہ کے طور پر میں نے یہاں یہ چند  
مثالیں پیش کی ہیں؟ حالاں کہ کلیاتِ اقبال میں ایسی تمام اضافتوں میں الے کی  
غلطیاں موجود ہیں۔ اُردو کے عظیم شاعر کے کلام میں اس قدر املا کی غلطیوں کی  
موجودگی تعجب خیز ہے۔ ضرورت اس بات کی ہے کلامِ اقبال کو پھر سے اصولِ تدوین  
کے مطابق تدوینی مراحل سے گزرا جائے تاکہ اس قسم کی غلطیوں کا ازالہ ہو سکے۔



## (۲) کلام اقبال میں فارسی مرکبِ توصیفی :-

غالب کے بعد اردو شاعری کے دامن میں فارسی ترکیبِ توصیفی کی موجودگی کو فنی چابکدسی سے یقینی بنانے والے فن کار کا نام اقبال ہے۔ اقبال نے فارسی تراکیب کے ذریعہ اردو شاعری کو اس قدر مالدار بنا دیا ہے کہ اردو شاعری مشکل سے مشکل ترین مفاہیم کے ادا کرنے کی اہل ہو گئی ہے۔ کلام اقبال میں مرکبِ توصیفی کا ایک خزانہ موجود ہے۔ چوں کہ اقبال نے امتِ مرحومہ کی صفات حمیدہ کو نمونہ کے طور پر پیش کیا ہے اور از سر نو اسی صفت کے افراد کی کھپ تیار کرنے کے لیے ماحول سازگار بنانے کی کوشش کی ہے۔ نتیجتاً اقبال نے دامنِ ماضی میں دم بھرنے والے مردانِ جفاکش کی خوبیوں کو ذکر کیا اپنے عہد کے بعض تہی عمل افراد کی صفات درج کی ہیں۔ آئندہ زمانے میں بعض خود آگاہ اور خدا آگاہ صفات کے افراد کے پیدا ہونے کی اُمیدیں ظاہر کی ہیں۔ اس لیے کہ صفت اُسے کہا جاتا ہے جس سے کسی شے کی اچھائی یا بُرائی کی ترجمانی ہو۔ لیکن فارسی ترکیبِ توصیفی کی تشکیل اردو مرکبِ توصیفی کی تشکیل سے قدر مختلف ہے۔ اردو اور انگریزی زبان میں صفت، موصوف سے پہلے آتی ہے اور فارسی، عربی میں موصوف کے بعد صفت کو لایا جاتا ہے۔ عربی اور فارسی میں بھی ایک جہت ذرا مختلف ہے۔ فارسی میں عام طور پر موصوف کے آخری حرف پر زیر لگایا جاتا ہے جیسے ”خون گرم“ عربی میں موصوف اور صفت میں معرفہ، نکرہ اور اعراب میں مطابقت ہوتی ہے۔ جیسے: ”رَجُلٌ عَالِمٌ“ یا ”الْكُرَّاسَةُ الْجَدِيدَةُ“ اردو میں مرکبِ توصیفی کی ایک خاص جہت یہ ہوتی ہے کہ صفت کبھی اسم (موصوف) کے بعد بھی آتی ہے لیکن وہ خبری صورت میں واقع ہوتی ہے ہر ایک کی مثالیں کلام اقبال میں دیکھی جا سکتی ہیں:



مرکبِ توصیفی خبری صورت میں:

ع اس گلستاں میں نہیں حد سے گزرنا اچھا (بانگِ دراحصہ)

ع سنے نہ ساقی مہوش تو اور بھی اچھا (بالِ جبریل)

خاص بات یہ ہے کہ اقبال کے یہاں فارسی مرکبِ توصیفی کا برتاؤ کثرت سے ہوا ہے لیکن یہ برتاؤ ”بالِ جبریل“ اور ”ضربِ کلیم“ میں ہے۔ بانگِ در میں اُردو مرکبِ توصیفی کی زیادتی ہے۔ اس کی وجہ یہ ہے کہ جب بالِ جبریل اور ضربِ کلیم کی تخلیق ہوئی اُس وقت تک فارسی زبانِ اقبال کا اوڑھنا بچھاؤ نابین چکی تھی لہذا ان دونوں مجموعوں میں فارسی تراکیب کی کثرت لازمی امر ہے۔ کلامِ اقبال میں فارسی مرکبِ توصیفی ملاحظہ فرمائیں:

ع ترستی ہے نگاہِ نارسا جس کے نظارے کو

ع کشادہ دستِ کرم جب وہ بے نیاز کرے (بانگِ دراحصہ اول)

ع وہ چیز تو مانگتا ہے مجھ سے کہ زیرِ چرخ کہن نہیں ہے

(بانگِ دراحصہ دوم)

ع نالہ ہے بلبلِ شوریدہ تراخام ابھی

ع نفسِ کرم کی تاثیر ہے اعجازِ حیات

ع تو نغمہ رنگیں ہے، ہر گوش پہ غریاں ہو

ع مردِ ناداں پر کلامِ نرم و نازک بے اثر (بانگِ دراحصہ سوم)

ع مگر یہ حرفِ شیریں تر جہاں تیرا ہے یا میرا؟

(یہ ترکیب اضافی بھی ہو سکتی ہیں)

ع تو ہے محیطِ بے کراں، میں ہوں ذرا سی آ بجو

ع اس دمِ نیم سوز کو طائرِک بہار کر



ع	کر پہلے مجھ کو زندگی جادواں عطا
ع	ترے پیمانے میں ہے ماہ تمام اے ساقی!
ع	نگاہ شاعر رنگیں نوا میں ہے جادو
ع	اک دانش نوری، اک دانشِ برہانی (بالِ جبریل)

### (۳) کلامِ اقبال اور عربی فارسی اسم جمع:-

کلامِ اقبال میں فارسی مرکب اضافی اور مرکب توصیفی کی طرح، عربی، فارسی، الفاظ جمع بھی کثرت سے موجود ہیں۔ اس کی موجودگی سے کلامِ اقبال میں رعب، متانت اور ثقاہت پیدا ہوئی ہے۔ آج بھی اقبال کا قاری یا سامع فارسی تراکیب اور اسم جمع کی متانت و رعب محسوس کرتا ہے فارسی لفظیات کی شراکت سے جہاں اُردو کے دامن میں وسعت پیدا ہوئی ہے وہیں صوتی نہج سے ولفریبی کا عنصر بھی پیدا ہوا ہے۔ کلامِ اقبال کو جب بھی کوئی سنتا یا پڑھتا ہے تو اسے فارسی آوازوں کی دلکشی ضرور محسوس ہوتی ہے اور فارسی رنگ و آہنگِ جمال سے وہ مستور ضرور ہوتا ہے اس کی سماعت یا قرأت سے اکٹھاٹ پیدا نہیں ہوتی بل کہ اس سے ایک نشاطیہ کیفیت رقص کرنے لگتی ہے۔ مولوی عبدالحق فارسی عربی لفظیات کی خصوصیت بیان کرتے ہوئے لکھتے ہیں؛

”بعض اوقات متانت و ثقاہت کے لیے مرکب

فعل استعمال ہوتے ہیں.... ایسی صورتوں میں عربی اور

فارسی الفاظ ہندی کے سادہ مصدر کے ساتھ آتے

ہیں۔“

شمس الرحمن فاروقی بدیسی الفاظ کے مفہوم و آہنگ کی خصوصیت کو اس طرح

واضح کرتے ہیں:

”یہ بات مانی ہوئی ہے کہ دیسی لفظ کے مقابلہ  
میں بدیسی لفظ اپنے مفہوم و آہنگ کے اعتبار سے ایک  
غیر معمولی کیفیت رکھتا ہے جسے Sophistication  
سے تعبیر کیا جاسکتا ہے۔“

کلامِ اقبال میں عربی و فارسی اسمِ جمع کے برتاؤ کے سبب پیدا ہونے والی  
متانت، ثقاہت، معنی آفرینی اور بلند آہنگی کے ساتھ فارسی و عربی رنگِ جمال کی  
مثالیں ملاحظہ ہوں:

ع غلغلہ ہائے الاماں بُتِ کدہ صفات میں (عربی)

ع خور و فرشتہ ہیں اسیر میرے تجلیات میں

ع میری نگاہ سے خلل تیری تجلیات میں

ع گاہِ الجھ کے رہ گئی میرے توہمات میں

ع میں ہی تو ایک راز تھا سینہ کائنات میں

ع یہ بُتانِ عصر حاضر کے بنے ہیں مدر سے میں (فارسی)

ع کیوں خوار ہیں مردانِ صفا کیش و ہر مند

ع خونِ دل شیراں ہو جس فقر کی دستاویز

ع اے حلقہ درویشاں! مردِ خدا کیسا

ع خودی کی موت ہے اندیشہ ہائے گوناگوں

ع شکایت ہے مجھے یارب! خداوندانِ مکتب سے

ع غریب اگرچہ ہیں رازی کے نکتہ ہائے دقیق

ع یہ حورِ یانِ فرنگی، دل و نظر کا حجاب



- ع بہشت مغربیاں ، جلوہ ہائے پایہ رکاب  
 ع سکھا دیے ہیں اسے شیوہائے خاقہی  
 ع ائینِ جواں مرداں ، حق گوئی و بے باکی  
 ع نہ تھے ترکانِ عثمانی سے کم ترکانِ تیموری  
 ع فقیرانِ حرم کے ہاتھ اقبال آگیا کیونکر  
 ع عیشِ منزل ہے غریبانِ محبت پہ حرام  
 ع وہ مشقِ خاک ابھی آوارگانِ راہ میں ہے  
 ع خبر ملی ہے خدایانِ بحر و بر سے مجھے  
 ع دنیا نہیں مردانِ جفاکش کے لیے تنگ  
 ع وہ مذہبِ مردانِ خود آگاہ و خدا مست (بالِ جبریل)  
 ع تیر دام بھی غزل آشنا طائرانِ چمن تو کیا (بانگِ درا)

## (ب) کلامِ اقبال کا صوتی رنگ و آہنگِ جمال :-

(۱) کلامِ اقبال میں مصمتے اور طویل مصوتوں کا فنی برتاؤ :-

اقبال نے اپنی شاعری میں صوتی آہنگ کا خاص خیال رکھا ہے۔ وہ علمِ موسیقی سے بھی واقف تھے اور اپنی غزلوں اور نظموں کو ترنم میں گا کر پڑھا کرتے تھے۔ کلامِ اقبال میں جہاں صغیری آوازوں کی کارکردگی محسوس ہوتی ہے وہیں انفی آوازوں پر خصوصی توجہ بھی ملتی ہے۔ اقبال جب انفی آوازوں کو لاتے ہیں تو ان کے ساتھ طویل مصوتوں کی موجودگی بطور خاص ہوتی ہے۔ کیوں کہ طویل مصوتے زیادہ خوش آہنگ ہوتے ہیں۔ اسی طرح کلام میں انفی آوازوں کی موجودگی نغمگی اور خوش آہنگی کا باعث بنتی ہے۔ شمس الرحمن فاروقی لکھتے ہیں!

”کچھ مصمتے ایسے ہیں جن کی آوازیں نسبتاً زیادہ خوش آہنگ ہوتی ہیں۔ مثلاً رے، نون، نون غنہ، میم (یعنی ان کی کیفیت زیادہ خوش گوار ہوتی ہے) تمام مصوتے خوش آہنگ ہوتے ہیں۔ لیکن طویل اور معروف مصوتے سب سے زیادہ خوش آہنگ ہوتے ہیں۔“

اقبال کی ان آوازوں میں خوش آہنگی تو ہے ہی لیکن اقبال کا کلام رجائی کیفیت، تلخ نوائی، قاہری، اور بانگِ اسرافیلی کی نیابت کی ذمہ داریوں کو سنبھال کر خوابیدہ ملت کو بیدار کرنے کی تگ و دو میں مصروف ہے نتیجتاً اقبال کی بانگ بھی بلند آہنگ ہے۔ نورالحسن نقوی کلامِ اقبال کی صوتی خصوصیت کو یوں بیان کرتے ہیں:

”اقبال دھیمے سُرور کی موسیقی کو ناپسند کرتے ہیں کیوں کہ وہ خواب آور ہوتی ہے اور دلوں کو افسردہ کر دیتی ہے۔ بلند آہنگ موسیقی انھیں پسند ہے کیوں کہ وہ دلوں میں امنگ پیدا کرتی ہے، سوتوں کو جھنجھوڑتی ہے اور مردوں میں جان ڈال دیتی ہے۔“

جس سے دلِ دریا متلاطم نہیں ہوتا  
اے قطرۂ نیساں وہ صدف کیا، وہ گہر کیا  
افسردہ اگر اس کی نو اسے ہو گلستاں  
بہتر ہے کہ خاموش رہے مرغِ سحر خیز

کلامِ اقبال کی خوش آہنگی اور بلند آہنگی، نون غنہ، نون، میم، مصمتے اور طویل مصوتوں کے برتاؤ میں بھی محسوس کی جاسکتی ہے: طویل مصوتوں کے ساتھ نون غنہ کی



آوازیں دیکھیں:

مری نوائے شوق سے شورِ حریمِ ذات میں  
غلغلہ ہائے الاماں بُتِ کدہ صفات میں  
حور و فرشتہ ہیں اسیرِ میرے تخیلات میں  
میری نگاہ سے خللِ تیری تجلیات میں  
میم کی انہی آوازوں پر غور کریں:

عشق سے پیدا نوائے زندگی میں زیرِ و بم  
عشق سے مٹی کی تصویروں میں سوزِ دم بدم  
آدمی کے ریشے ریشے میں سما جاتا ہے عشق  
شاخِ گل میں جس طرح بادِ سحر گاہی کا نم  
دل کی آزادی شہنشاہی شکمِ سامانِ موت  
فیصلہ تیرا ترے ہاتھوں میں ہے، دل یا شکم!  
اے مسلمان! اپنے دل سے پوچھ، مٹا سنے نہ پوچھ  
ہو گیا اللہ کے بندوں سے کیوں خالی حرم

نونِ مصّے کے اعلان کے ساتھ، تکرارِ نون اور طویل مصوتے کے اٹھان اور لہر کو  
سمجھنے کے لیے مندرجہ ذیل آوازوں پر غور فرمائیں:

خرد نے مجھ کو عطا کی نظرِ حکیمانہ  
سکھائی عشق نے مجھ کو حدیثِ رندانہ  
نہ بادہ ہے، نہ صُراحی، نہ دورِ پیما نہ  
نقطہ نگاہ سے رنگیں ہے بزمِ جانانہ  
مری نوائے پریشاں کو شاعری نہ سمجھ

کہ میں ہوں محرمِ راز درونِ میخانہ

(بالِ جبریل)

یوں ہاتھ نہیں آتا وہ گوہرِ یک دانہ

یک رنگی و آزادی اے ہمتِ مردانہ

یا سبّج و طغرل کا آئینِ جہانگیری

یا مردِ قلندر کے اندازِ ملوکانہ

یا حیرتِ فارابی ، یاتاب و تب رومی

یا فکرِ حکیمانہ ، یا جذبِ کلیمانہ

یا عقل کی روباہی ، یا عشقِ یدالہی

تا حیلہٴ افرنگی ، یا حملہٴ ترکانہ

یا شرعِ مسلمانی ، یا دیر کی درباری

یا نعرہٴ مستانہ ، کعبہ ہو کہ بتخانہ

میری میں ، فقیری میں ، شاہی میں غلامی میں

کچھ کام نہیں بنتا بے جرأتِ زندانہ

مخولہ بالا اشعار میں اعلانِ نون ، اخفائے نون اور طویل مصوتے خوش آہنگی اور موسیقی کی لہر و سُر نغمگی کا جادو جگ رہے ہیں۔

(۲) اقبال کا عروضی آہنگ:

اقبال نے بحرِ کوز حافات کے ساتھ برتا ہے، اقبال کی غزل ہے ”ظاہر کی آنکھ سے نہ تماشا کرے کوئی“ یہ غزل ”بحرِ جزمخبونِ مقطوع“ کے سانچے میں تخلیق ہوئی ہے جس میں دوبار ”مستفعلن، مستفعلن“ ہے اور ان دونوں کے درمیان ”مفاعل“



سے وقفہ پیدا کیا ہے اور آخری رکن مقطوع، ہے فعلن (مستقلن مفاعل مستقلن فعلن) اس غزل کی تقطیع اس طرح ہوگی:

ظاہر کی آنکھ سے نہ تماشا کرے کوئی  
ہو دیکھنا تو دیدہ دل وا کرے کوئی

(بحر جزنجون مقطوع)

مستقلن	مفاعل	مستقلن	فعلن
ظاہر کی آن	کھ سے نہ تا	ماشا کرے	کوئی
ہو دیکھنا	ودیدہ	دل وا کرے	کوئی

پوری غزل اس طرح ہے

ظاہر کی آنکھ سے نہ تماشا کرے کوئی  
ہو دیکھنا تو دیدہ دل وا کرے کوئی  
منصور کو ہوا لب گویا پیہام موت  
اب کیا کسی کے عشق کا دعویٰ کرے کوئی  
ہو دید کا جو شوق تو آنکھوں کو بند کر  
ہے دیکھنا یہی کہ نہ دیکھا کرے کوئی  
میں انتہائے عشق ہوں، تو انتہائے حسن  
دیکھے مجھے کہ تجھ کو تماشا کرے کوئی  
عذرِ آفرینِ جرمِ محبت ہے حسنِ دوست  
محشر میں عذر تازہ نہ پیدا کرے کوئی  
چھپی نہیں ہے یہ نگہ شوق ہم نشیں!  
پھر اور کس طرح انھیں دیکھا کرے کوئی

اڑ بیٹھے کیا سمجھ کے بھلا طور پر کلیم  
طاقت ہو دید کی تو تقاضا کرے کوئی  
نظارے کو یہ جنبشِ مژگاں بھی بار ہے  
نرگس کی آنکھ سے تجھے دیکھا کرے کوئی

(بانگ درا حصہ اول: کلیاتِ اقبال، ص ۱۳۳)

اقبال نے بحر کے کسرِ رکن کے عمل سے اس بحر میں وقفہ پیدا کیا ہے جو لے اور  
سُر کو تھوڑا سا جھٹکا دے کر آہنگ کو بلند بانگ بنا رہا ہے۔ اس کو ہم یوں بھی سمجھ سکتے  
ہیں۔ جب گاڑی سیدھی پختہ سڑک پر چلتی چلی جاتی ہے لیکن کسی اسپید بریکر کے سبب  
گاڑی یا سواری میں وقفہ، جھٹکا لگتا ہے ایسے وقت میں اس سواری کی حالت، کیفیت  
محسوس کی جاسکتی ہے سو یا ہوا دماغ اور راحت امیز بدن کے اعضا حرکت میں آ جاتے  
ہیں یا بیدار ہو جاتے ہیں۔ شمس الرحمن فاروقی اقبال کے فنی وقفہ کی چابکدستی کو سراہتے  
ہوئے لکھتے ہیں:

”شعر کے آہنگ میں تازگی لانے کے لیے اقبال نے تجرباتی یا نامونوس راہوں  
سے بڑی حد تک اجتناب کیا ہے۔ اس کے برخلاف انھوں نے وہ طریقے اختیار کئے  
جو عام طالب علم کو محسوس بھی نہیں ہوتے اور اپنا کام کر جاتے ہیں کیوں کہ وہ ان کے  
شعر میں پیوست ہیں..... اقبال نے وقفے کے فن کو بے مثال خوبی سے استعمال  
کیا..... اقبال نے وقفے کو ایک زبردست عروضی وسیلہ بنا کر استعمال کیا، طویل  
نظموں میں یہ بات خاص طور پر نمایاں ہے۔ کم لوگوں نے اس بات پر غور کیا ہے کہ  
”شکوہ“ اور ”جواب شکوہ“ جیسی نظمیں اگر اس قدر کامیاب ہوئیں تو اس میں ان کے  
آہنگ کو بہت دخل ہے اور ان نظموں کا آہنگ وقفے کے چابک دست استعمال کے  
بغیر قائم نہیں ہوتا ہے۔“



وقفے کی ایک صورت ہوتی ہے کہ جب شعر کے الفاظ برابر ارکان پر تقسیم کے عمل سے گذریں۔ اس کی خصوصیت یہ ہے کہ اگر وقفہ اختیار نہ کیا جائے لیکن بحر کی رفتار میں تبدیلی آ جاتی ہے، دوسری صورت یہ ہے کہ اگر وقفہ اختیار کر لیا جائے تو تاکیدی عمل پیدا ہو سکتا ہے، اس فن میں اردو شعرا میں سے غالب سب سے کامیاب فن کار ہیں شمس الرحمن فاروقی لکھتے ہیں:

”وقفے کی ایک خوبصورت شکل وہ ہے جب شعر کے الفاظ ارکان پر برابر تقسیم ہو جائیں۔ اس میں فائدہ یہ ہے کہ وقفہ چاہے اختیار نہ کیا جائے لیکن بحر کی رفتار بدل جاتی ہے اور اگر وقفہ اختیار کر لیا جائے تو تاکید کا اثر پیدا ہو سکتا ہے..... الفاظ کو ارکان پر برابر تقسیم کرنے سے جوتا کید حاصل ہوتی ہے وہ معنوی ہے، عروضی نہیں، لیکن ہوتی بہر حال بحر کی مرہون منت ہے۔

”اقبال نے اس ہنر کو برتا ہے اور اس سے کئی کام لئے ہیں۔ مثلاً ایک تو یہ کہ وہ مصرع میں کئی الفاظ ایسے جمع کر دیتے ہیں جو غیر متوقع ہوتے ہیں.....

کہ خون صد ہزارِ نجم // سے ہوتی ہے سحر پیدا

بڑی مشکل سے ہوتا ہے // چمن میں دیدہ و در پیدا،

..... الفاظ کو ارکان پر برابر تقسیم کرنے کا ایک بڑا فائدہ اقبال نے یہ نکالا ہے کہ

جن بحروں میں وقفہ لازمی ہوتا ہے ان میں مزید وقفے کی گنجائش پیدا کر دی ہے۔“

اب ہم اقبال کی غزلیات کے برابر تقسیم ہونے والے ارکان جوتا کید یا وقفہ کی

صورت پیدا کرتے ہیں ان کو یہاں دیکھتے ہیں:

ع شجر میں / پھول میں / حیواں میں / پتھر میں / ستارے میں

ع میں کہاں ہوں / تو کہاں ہے؟ / یہ مکاں کہ / لامکاں ہے؟

ع نہ زندگی / نہ محبت / نہ معرفت / نہ نگاہ



ع	نگہ بلند/ سخن دل نواز/ جاں پُر سوز
ع	عطار ہو/ رومی ہو/ رازی ہو/ غزالی ہو
ع	عشق بے چارہ/ نہ ملا ہے/ نہ زاہد/ نہ حکیم
ع	میں بھی رہا تشنہ کام// تو بھی رہا تشنہ کام

### (۳) اقبال اور قرآنی آہنگ و صوت :-

اقبال نے اپنے پیغام، اصلاح اور رجائی کیفیت کو موثر ترین بنانے کے لیے کچھ خصوصی صفت کے کرداروں سے خوب کام لیا ہے۔ اقبال کے یہ کردار تاریخ یا روایت سے مستعار ہیں یا اقبال نے خود انھیں تخلیق کیا ہے۔ ان کے ذریعہ کلام اقبال میں الہامی صورت وئے پیدا ہوئی ہے۔ اس کو ناقدین اقبال نے تیسری آواز کا نام دیا ہے۔ لیکن سوال یہ کہ تیسری آواز سے موسوم ہونے والا لہجہ آخر آیا کہاں سے؟ اس کا جواب ہمیں اقبال کے اپنے بیان میں مل جاتا ہے۔ اقبال نے نہایت انہماک سے قرآن پاک کا مطالعہ کیا تھا جس کا فیض اقبال نے اپنے کلام میں سمونے کی کوشش کی ہے۔ اقبال خود اس دعوے کو زوردار طریقے سے بیان کرتے ہیں:

روز محشر خوار و رسوا کن مرا

بے نصیب از بوسہ پاکن مرا

اگر میرے کلام میں قرآنی تعلیمات کے سوا کوئی اور فکر مخفی ہو تو روز محشر مجھے حضور (صلی اللہ علیہ وسلم) کے پائے مبارک کا بوسہ نصیب نہ ہو اور میں ذلیل و خوار ہو جاؤں۔ اقبال کا خضر، لینن یا ابلیس وغیرہ کے کردار کے ذریعہ اپنے کلام میں اثر آفرینی کے عنصر کو پیدا کرنا اس بات کا پتا دیتا ہے کہ یہ تیسری آواز بنیادی طور پر قرآنی اسلوب کا فیض ہے اقبال کے اس لہجہ یا اسلوب کے جوہران کی نظموں میں تو



خوب کھل کر سامنے آئیں ہیں لیکن اقبال کی غزلوں میں اس لہجے کی موجودگی غزل کے مسلک کے مطابق ذرا باریک ہے۔ قرآنی لہجے اور مخاطبت کا اثر کلامِ اقبال پر چھایا ہوا محسوس ہوتا ہے۔ نوار الحسن نقوی اقبال کے لب و لہجے کے متعلق لکھتے ہیں:

”لب و لہجہ اقبال کی شاعری میں ایک اہم کردار ادا کرتا ہے۔ کوئی بات دھیمے لہجے میں کہی جائے تو زیادہ پر اثر ہوتی ہے۔ کوئی بات اونچی آواز سے ادا ہو تو دل میں گھر کرتی ہے، کہیں شاعر کو سرگوشی اور خود کلامی کا انداز اختیار کرنا پڑتا ہے تو کہیں راست مخاطب بھی تاثیر میں اضافہ کرتا ہے۔ کبھی بات کو زیادہ دل نشیں اور اثر انگیز بنانے کے لیے اپنی بات کسی اور کی زبان سے کہلانی ہوتی ہے۔ ایلٹ نے ان تینوں صورتوں کو شاعری کی تین آوازوں کا نام دیا ہے۔ اس زاویے سے اُردو شاعری کا مطالعہ کیا جائے تو پتا چلتا ہے کہ میر پہلی آواز کے شاعر ہیں، غالب دوسری آواز کے اور اقبال کے کلام میں دوسری اور تیسری آواز سنائی دیتی ہیں۔“

اقبال کی غزلوں میں نظموں کی طرح بالکل صاف یا راست طور پر متکلم و مخاطب تو نہیں دکھتا۔ البتہ مخفی طور پر فاعل (متکلم) کو محسوس کیا جاسکتا ہے۔ ہم یہاں پر قرآنی آیات اور اُن کے اثر کے زائیدہ اقبال کے اشعار دونوں کو پیش کرتے ہیں۔ جس سے بے آسانی ان لہجات و اصوات پر قرآنی لہجات و اصوات کا انعکاس محسوس کیا جاسکتا ہے:

پانی پانی کر گئی مجھ کو قلندر کی یہ بات  
تو مجھ کا جب غیر کے آگے، نہ من تیرا نہ تن

یہ پیام دے گئی ہے مجھے بادِ صبح گا ہی  
 کہ خودی کے عارفوں کا ہے مقام پادشاہی  
 افلاک سے آتا ہے نالوں کا جواب آخر  
 کرتے ہیں خطاب آخر، اُٹھتے ہیں حجاب آخر  
 نہ تو زمیں کے لیے نہ آسمان کے لیے  
 جہاں ہے تیرے لیے، تو نہیں جہاں کے لیے  
 کافر ہے مسلمان تو نہ شاہی نہ فقیری  
 مومن ہے تو کرتا ہے فقیری میں بھی شاہی  
 کافر ہے تو شمشیر پہ کرتا ہے بھروسا  
 مومن ہے تو بے تیغ بھی لڑتا ہے سپاہی  
 کافر ہے تو تابع تقدیر مسلمان  
 مومن ہے تو وہ آپ ہے تقدیر الہی  
 میخانہ یورپ کے دستور نرالے ہیں  
 لاتے ہیں سُروِ اوّل دیتے ہیں شرابِ آخر  
 کیا دبدبہ نادر، کیا شوکتِ تیموری  
 ہو جاتے ہیں سب دفترِ غرقِ مے نابِ آخر  
 خلوت کی گھڑی گزری، جلوت کی گھڑی آئی  
 چھٹنے کو ہے بجلی سے آغوشِ سحابِ آخر

اب میں کلامِ الہی سے چند ایسی مثالیں ذکر کرتا ہوں جن میں تیسری آواز صاف  
 پہچانی جاتی ہے جہاں اللہ تعالیٰ نے مخلوقِ خدا کے بعض کرداروں کی حالت اور کیفیت کا  
 ذکر یا تو ان کی زبان سے ادا کروایا ہے یا ان کی صفات کو ذکر کر دیا ہے اس کی پوری



تفصیل یہاں ذکر نہیں کر سکتا کہ کتاب کی تنگ دامانی اس کی متحمل نہیں ہے۔

(۱): "قَالُوا اَتَجْعَلُ فِيهَا مَنْ يُفْسِدُ فِيهَا  
وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ  
وَلُقَدِّسُ لَكَ"

ترجمہ:- فرشتوں نے کہا ایسے کو نائب بنائے گا جو اس (زمین) میں فساد پھیلانے کا اور خون ریزیاں کرے گا۔ ہم تجھے سراہتے ہوئے تیری تسبیح کرتے اور تیری پاکی بولتے ہیں۔

(۲): "قَالَتِ الْيَهُودُ ذُلِّسَتْ النَّصْرَى عَلَى  
شَيْءٍ وَ قَالَتِ النَّصْرَى لَيْسَتْ الْيَهُودُ دُعَلَى  
شَيْءٍ وَهُمْ يَتْلُونَ الْكِتَابَ"

ترجمہ:- اور یہود نے کہا نصرانی کسی چیز پر نہیں اور نصرانیوں نے کہا یہود کسی چیز پر نہیں حالاں کہ وہ کتاب بڑھتے ہیں۔

درج ذیل آیات قرآنیہ میں اللہ تعالیٰ نے انسان کو آگاہ کر دیا ہے کہ زمین و آسمان پانی، پھل رزق، تمہارے لیے بنایا ہے۔ چاند سورج، نہریں، رات دن سب انسان کے لیے پیدا کیا ہے اور انسان کو اپنی فرما برداری کے لیے اسی مفہوم کو اقبال نے پیش کیا ہے جو اوپر گزرا ہے۔ آیات ملاحظہ ہوں:

(۳): "اللَّهُ الَّذِي خَلَقَ السَّمُوتِ وَالْأَرْضَ  
وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ  
رِزْقًا لَكُمْ ج وَسَخَّرَ لَكُمُ الْفُلُكَ لِتَجْرِيَ فِي  
الْبَحْرِ بِأَمْرِهِ ج وَسَخَّرَ لَكُمُ الْآلَ نُهْرَ  
وَسَخَّرَ لَكُمُ الشَّمْسَ وَالْقَمَرَ دَآءِ بَيْنِ ج

## وَسَخَّرَ لَكُمُ اللَّيْلَ وَالنَّهَارَ

ترجمہ: اللہ ہے جس نے آسمان اور زمین بنائے، آسمان سے پانی اُتارا تو اُس سے کچھ پھل تمہارے کھانے کو پیدا کیے اور تمہارے لیے کشتی کو مسخر کیا کہ اُس کے حکم سے دریا میں چلے اور تمہارے لیے ندیاں مسخر کیں۔ تمہارے لیے سورج، رات اور دن مسخر کیے۔

(۶): وَمَا خَلَقْتُ الْجِنَّ وَالْإِنْسَ إِلَّا

لِيَعْبُدُونِ

ترجمہ:- اور میں نے جنات اور انسان کی تخلیق اس لیے کی تاکہ وہ میری بندگی کریں۔

صبح ازل جب شیطان کو انکار کی ہمت جاگ اُٹھی تو اُس اٹھنے والی جمہوری آواز کو اس طرح بیان کیا ہے:

(۵): قَالَ أَنَا خَيْرٌ مِنْهُ ط خَلَقْتَنِي مِنْ نَارٍ وَ

وَخَلَقْتَهُ مِنْ طِينٍ قَالَ فَبِعِزَّتِكَ لَا غُيُوبَهُمْ

أَجْمَعِينَ

ترجمہ:- بولا میں اس سے بہتر ہوں تو نے مجھے آگ سے بنایا اور اسے (آدم) مٹی سے پیدا کیا۔

خدا سے مخاطب ہو کر شیطان بولا، تیری عزت کی قسم ضرور میں ان سب (آدم، اولاد آدم) کو گمراہ کر دوں گا۔

اقبال نے دبدبہ نادر اور شوکتِ تیموری کا تمثیلی ذکر کر کے سب کو فنا کی صفت سے متصف کیا ہے اور ہر عروج کا زوال فنا بتایا ہے۔ اسی قبیل سے قرآن کی یہ آیتیں ملاحظہ ہوں:



”وَلَهُ الْجَوَارِ الْمُنْشَئُتُ فِي الْبَحْرِ كَالِآءِ

عَلَامٍ ۝ كُلُّ مَنْ عَلَيْهَا فَانٍ“

ترجمہ: اور اُسی کی ہیں وہ چلنے والیاں (کشتی وغیرہ) کہ دریا میں پہاڑ کی طرح اٹھی ہوئی ہیں۔

زمین پر جتنے ہیں سب کو فنا ہے۔

اقبال کی لسانی شعریات میں پیغام کی تیسری آواز قرآن سے مستعار ہے۔ اس پر تفصیلی بحث درکار ہے یہاں صرف راقم نے اجمالی ذکر کیا ہے۔ اس کو دوسرے اڈیشن میں تفصیل سے ذکر کریں گے اس کا خاکہ ہمارے پاس موجود ہے فی الوقت یہاں تفصیلی بحث کی گنجائش نہیں۔

## اقبال کی محاوراتی شعری لسانیات

محاورہ زبان میں لطافت کا ایک حصہ ہوتا ہے۔ محاورہ مادری زبان سے بہت قریب ہوتا ہے۔ محاورہ تجربات اور واقعات سے متعین ہوتا ہے، محاورے کا تعلق راست طور پر عوام سے ہوتا ہے۔ محاورے کی بنیادی خصوصیت یہ ہے کہ قلیل الفاظ کے باوجود کثیر معنی کا اہل ہوتا ہے۔ ڈیوڈ کرشٹل محاورہ، زبان کی لفظیات اور لغت کی اہمیت پر زور دیتے ہوئے لکھتے ہیں:

”کسی زبان کی لفظیات (Vocabulary) یا

لغت Lexicon بھی مطالعے کا اہم موضوع ہے۔ کیونکہ ہم میں سے اکثر لوگ لغت کی ایسی کتابوں سے استفادہ کرتے رہتے ہیں جن میں زبان کا ذخیرہ الفاظ جزوی طور پر پیش کیا جاتا ہے۔ اب تک ماہر لسانیات نے اس پر زیادہ تفصیل سے غور و خوض نہیں کیا ہے کہ کسی زبان کی لفظیات کس طرح عمل کرتی ہے۔ یہ بات بالکل واضح ہے کہ ان میں بھی بہت سے پہلو ایسے ہیں جن کے بارے میں تحقیق ہونی چاہیے۔ مثال کے طور پر کسی زبان میں پائے جانے والے مختلف محاوروں اور ان کی اقسام کا بیان یا اس بات کی توضیح کہ کس طرح



الفاظ ایک دوسرے سے متعلق ہوتے ہیں یا ایک دوسرے کے معنی کا تعین کرتے ہیں جیسے مترادف (Synonyms) یا متضاد (Antonyms) یا یہ دکھانا کہ دُنیاوی پہلوؤں کے لیے الفاظ ایک خاص طریقے سے کس طرح مجموعوں کی شکل میں کام کرتے ہیں“

اقبال نے غزل میں محاورہ بندی کا جو اسلوب اختیار کیا ہے وہ تقریباً اُردو شاعری کے روایتی محاورات سے قدرے مختلف ہے۔ محاورے کی بنیادی ضرورت یہ ہے کہ دو یا دو سے زیادہ لفظوں پر مشتمل ہو۔ محاورے کی لڑی میں پیرو یا جانے والا لفظ اپنے حقیقی معنی کے علاوہ مجازی معنی میں برتا جاتا ہے۔ محاورے کی تیسری بنیادی خصوصیت ہے محاورے کے لفظوں کو بدلانہ جائے بل کہ جیوں کا تیوں استعمال کیا جائے۔ اقبال کے یہاں محاوراتی الفاظ کا برتاؤ جیوں کا تیوں بھی ہوا ہے اور کہیں کہیں الفاظ کو یا تو بڑھا دیا گیا ہے یا لفظ کو بدل کر دوسرا لفظ بھی استعمال کیا گیا ہے۔ محاورے کے لفظ کو یا تو فعلی فارم کے ذریعہ تغیری منزل سے گزارا گیا ہے یا بعض مقام پر محاورے میں مستعمل فعل کی تکرار کے ذریعہ کلام میں زور پیدا کرنے کی کوشش کی گئی ہے۔ اس قبیل کا متن اقبال ملاحظہ ہو:

علاج درد میں بھی درد کی لذت پہ مرتا ہوں  
جو تھے چھالوں میں کانٹے، نوکِ سوزن سے نکالے ہیں

(بانگِ درا حصہ اول)

اس شعر میں ”مرتتا ہوں“ محاورتا برتا گیا ہے یہ روزمرہ لغوی معنی میں نہیں جو حقیقی معنی میں برتا جاتا ہے بل کہ یہ محاورہ مجازی معنی میں استعمال ہوا ہے۔ محاورہ استعارتی یا تشبیہی معنی کے علاوہ معانی کی شدت کا ترجمان بھی ہوتا ہے۔ اس شعر میں مستعمل

محاورہ ”مرتاہوں“ سے ”سخت پریشانی سے جینا“ مراد ہے۔ اقبال کا یہ محاورتی رنگ روایتی، کلاسیکی شاعری کا مرہونِ منت ہے۔ اس نوعیت کا کلام بانگِ درا میں ملتا ہے جب کہ بالِ جبریل تک پہنچتے پہنچتے محاورات کے جذبات اور ہیئت میں تغیر پیدا ہو جاتا ہے۔ یہاں پر مزید چند شعر بانگِ درا سے دیکھیے:

خدا کے عاشق تو ہیں ہزاروں، بنوں میں پھرتے ہیں مارے مارے  
میں اس کا بندہ بنوں گا جس کو خدا کے بندوں سے پیار ہوگا  
(بانگِ درا حصہ دوم)

اے بادِ صبا! کملی والے سے جا کہو پیغامِ مرا  
قبضے سے اُمتِ بیجاری کے دیں بھی گیا، دنیا بھی گئی  
(بانگِ درا حصہ سوم)

اصل محاورہ ”پیغام دینا“ ہوتا ہے جس کا مطلب ہے ”کسی سے کوئی بات کہنا بھیجنا“، لیکن یہاں پر اقبال نے ضرورتِ شعری کے تحت محاورے کے اصلی لفظ کو نہیں برتا ہے بل کہ مصدر ”دینا“ کے بجائے فعل امر کا صیغہ ”کہنا“ سے ”کہو“ کا برتاؤ کیا ہے جو اردو زبان کے محاوراتی نظام سے کھلا انحراف ہے۔

زندگی کی رہ میں چل، لیکن ذرا بچ بچ کے چل  
یہ سمجھ لے کوئی مینا خانہ بارِ دوش ہے

(بانگِ درا حصہ سوم)

اصل محاورہ ہے ”بچ کے چلنا“ جس کا معنی ہے، راہ چھوڑ کے چلنا، یا، احتیاط سے چلنا، اقبال نے اس محاورے کو اسی معنی میں استعمال تو کیا ہے، لیکن فعل کی تکرار کے اضافہ سے اس میں مزید زور پیدا کرنے کی کوشش بھی کی ہے۔



جان جائے ہاتھ سے جائے نہ ست  
ہے یہی اک بات ہر مذہب کات

(بانگِ دراحصہ سوم)

یہ شعر اقبال کے ظریفانہ کلام سے لیا گیا ہے، اس میں اصل محاورہ ہے ”جان جائے پر آن نہ جائے“ لیکن اقبال نے اس میں تصرف کرتے ہوئے اس محاورے کو اصلی ہیئت سے ذرا دور کر کے ”جان جائے ہاتھ سے جائے نہ ست“ بنا دیا ہے۔

چٹے بٹے ایک ہی تھیلی کے ہیں  
ساہو کاری، بسوہ داری، سلطنت

(بانگِ دراحصہ سوم ظریفانہ)

اس شعر میں اقبال نے محاورے کے لفظ کو یکسر ہی بدل دیا ہے، اصل محاورہ ہے ”ایک تھالی کے چٹے بٹے“ اس کا مطلب ہے ”ایک جیسے لوگ“ اقبال کے شعر میں معنی تو یہی ہیں ”ایک جیسے لوگ، پر، ”تھالی“ کی جگہ ”تھیلی“ کے ساتھ حرفِ تخصیص ”ہی“ اور محاورے میں لفظوں کی تقدیم و تاخیر حد درجہ اصل محاورے کی ہیئت اور لطافت کو بدل دیتی ہے۔ محاورے کی بنیادی خصوصیت اور ضرورت کی وضاحت کرتے ہوئے پروفیسر محمد حسن لکھتے ہیں:

”محاورے کے لفظ جیوں کے تیوں استعمال میں

آئیں گے اور ان کی جگہ پر اس معنی کا کوئی دوسرا

لفظ نہیں لایا جاسکتا۔“

محاورے کے اس اصول کے مطابق تو محاورے کے لفظ کو بدلنا غلط ہے۔ اگر یہاں یہ کہا جائے کہ اقبال نے اپنے ظرافتی کلام میں اس قسم کا تغیر کیا ہے تو شاید کوئی گنجائش نکل سکتی ہو لیکن پھر سوال کھڑا ہوتا ہے کہ ابھی ہم اوپر دو چند لفظ ایسے مطالعہ کر آئے ہیں، جہاں اقبال نے ظریفانہ کلام میں نہیں بل کہ اپنے سنجیدہ کلام میں محاوراتی

لفظوں کو تغیر و تبدل کے رنگ میں رنگ دیا ہے۔ ہاں اگر یہ مان لیا جائے کہ اہل زبان کے یہاں اس تغیر کی گنجائش ہو کہ اقبال ایک نئی زبان کی تشکیل کر رہے تھے یا اردو زبان کے دامن کو وسیع کرنا چاہتے تھے تو شاید اقبال پر حرف نہ آئے لیکن اگر یہ صورت ممکن نہ ہو تو اقبال کے سر ضرور اسلوبِ محاورہ یا روزمرہ سے منحرف ہونے کا الزام آئے گا۔

اقبال بڑا اُپدیشک ہے، من باتوں میں موہ لیتا ہے

گفتار کا یہ غازی تو بنا، کردار کا غازی بن نہ سکا

اقبال کی لسانی تنظیم، لفظوں کا آہنگ اور محاروتی تخلیق بانگِ درا کی بہ نسبت بالِ جبریل میں بہت بدل جاتی ہے، ابھی ہم نے بانگِ درا کے تینوں حصوں کا درجہ بدرجہ محاوراتی اسلوب دیکھا ہے۔ اب یہاں پر بالِ جبریل کی محاوراتی کارکردگی بھی ملاحظہ ہو:

عشق کی اک جست نے طے کر دیا قصہ تمام

اس زمین و آسمان کو بے کراں سمجھا تھا میں

نگاہِ گرم کہ شیروں کے جس سے ہوش اڑ جائیں

نہ آہِ سرد کہ ہے گو سفندی و پیشی

پانی پانی کر گئی مجھ کو قلندر کی یہ بات

تو جھکا جب غیر کے آگے، نہ من تیرا نہ تن

مجھے یہ ڈر ہے مُقاہر ہیں ہنختہ کار بہت

نہ رنگ لائے کہیں تیرے ہاتھ کی خامی

اعجاز ہے کسی کا یا گردشِ زمانہ!

ٹوٹا ہے ایشیا میں سحرِ فرنگیانہ

فقیرِ انِ حرم کے ہاتھ اقبال آگیا کیونکر

میسر میر و سلطان کو نہیں شاہین کا فوری



آخری دو شعروں میں محاوراتی برتاؤ قدرے مختلف ہے، محاورے کے درمیان دوسرے لفظ کے ذریعہ فصل پیدا کیا ہے ”ٹوٹا ہے ایشیا میں سحر فرنگیانہ“ اصل میں یوں ہے، سحر ٹوٹا سے ”سحر ٹوٹا“ ہے ایشیا میں فرنگیانہ“ آخری شعر میں ”فقیرانِ حرم کے ہاتھ اقبال آگیا کیونکر“ دراصل اس طرح ہے ”فقیرانِ حرم کے ہاتھ آگیا اقبال کیونکر“ لیکن محاورہ میں لفظ ”اقبال“ کے ذریعہ فصل پیدا ہوا ہے۔ یہاں اقبال نے محاوراتی لسانیات کو شعریت کے رنگ میں برتا ہے، محاورے کے الفاظ تو ہو بہو وہی ہیں۔ لیکن ضرورتِ شعری یا شعریت کے رنگ کے لیے اقبال نے اس کا فنی برتاؤ کیا ہے۔ یہاں ایک بات بالکل صاف ہو جاتی ہے کہ بانگِ درا کا تخلیق کار اقبال محاوراتی برتاؤ میں اتنا پختہ نہیں ہے جو بال جبریل کافن کا تخلیق کار اقبال نظر آتا ہے۔

### اختتامیہ:

پیامی اقبال نے جہاں غزل کو فکری عنصر سے اعتبار بخشا ہے وہیں لسانی اقبال نے ترکیبِ جدید کی دولت سے بھی اُردو شاعری اور بالخصوص غزل کے دامن کو مالدار کر دیا ہے۔ غالب کے بعد یہ دوسرا بڑا شاعر اور فن کار اُردو شاعری اور بالخصوص غزل کے نصیب میں آیا کہ جس نے اُردو شاعری کے دامن کی وسعتوں کے لیے نئی نئی ترکیبیں، علامتیں، رموز و ایما، اور تمثیلیں اختراع کی ہیں بعض لسانی خامیوں کے باوجود یقیناً اُردو شاعری اور حسّاس انسانیت تا جہانِ رنگ و بو، جہاں پیغامِ اقبال اور اس لسانی بساط کشائی کی داد دیتی رہے گی وہیں رجائیت کی مالا ئیں حوصلوں کی گردنوں میں بھی ڈالتی رہے گی۔ اقبال نے ان گنت ترکیبیں، علامتیں، تمثیلیں اور اصطلاحیں تخلیق (اختراع) کی ہیں۔ بعض کا ذکر ماقبل میں ہو چکا ہے اور بعض یہاں پر زیبِ قرطاس ہیں:

نگاہِ نارسا“ ”بادہ گردانِ عجم“ (بانگِ درا) ”آبِ نشاط انگیز“ ”سوزِ آرزو“



”گداے میکدہ“ ”پشمہ حیوان“ ”میں تُو نیاز ہوں“ ”دیر پیوندی“ ”کارِ آشیاں  
 بندی“ ”دانشِ نورانی“ ”دانشِ برہانی“ ”ابلہ مسجد“ ”تہذیبِ کافرزند“ ”داناے  
 سبل“ ”شکم سامانِ موت“ ”مکھوی انجم“ ”مومن جاں باز“ ”بتانِ عہدِ عتیق“  
 ”تہذیبِ حاضر“ ”کنجِ نفس“ ”بادِ صبح گاہی“ ”رہ و رسم کج کلاہی“ ”طریقِ خانہی“  
 ”جہانِ مرغِ وماہی“ ”درویشِ بے گلیم“ ”مردِ راہِ داں“ ”خلاصہ علمِ قلندری“ ”نغمہ  
 جبریلِ آشوب“ ”آئینِ جواں مرداں“ ”آہ و فغانِ نیم شب“ ”عیشِ منزل“  
 ”غریبانِ محبت“ ”عذابِ دانشِ حاضر“ ”آئینہ ادراک“ ”مصلیٰ کمالِ زرقاتی“  
 ”خدایانِ بحر و بر“ ”لالہ دل سوز“ ”جہانِ گندم و جو“ ”تمہیدِ کلیمِ اللہی“ ”مردانِ جفا  
 کش“ ”پاکِ عقل و خرد“ ”مردانِ خود آگاہ“۔ (بالِ جبریل)

اقبال کو جب یہ احساس ہوا کہ روایتی غزل کی تنگ دامانی اس کے پیچیدہ فلسفے کی  
 متحمل نہیں ہو سکتی تو انہوں نے اُردو شاعری کی روایتی رسمیات اور کلاسیکی شعریات  
 کی شان کا لحاظ کرتے ہوئے انہیں لفظیات (جو اُردو شاعری میں برتی گئی تھیں) کی  
 گھنہ چادر میں معافی کا ایک نیا جہان آباد کر دیا۔ لیکن جہاں روایتی لفظیات، اقبال  
 کے پیغام کی تبلیغ کا ساتھ نہ دے سکیں، وہاں اقبال نے اپنی فنی لسانی قوت کو بروکار  
 لاتے ہوئے جدید اصطلاحیں، تمثیلیں، علامتیں تخلیق کیں اور جدید ترکیب سازی کے  
 ذریعہ اپنے پیغام اور فلسفے کی ترسیل کو ممکن بنایا۔ اقبال نے اُردو شاعری اور غزل کو عالمی  
 شاعری کے ساتھ آنکھ میں آنکھ ڈال کر جینا سکھا دیا۔ مجموعی طور پر یہ کہا جاسکتا ہے کہ  
 اقبال کے ہاتھوں اُردو شاعری کی رسمیات یا روایات کے جہاں بُت ٹوٹے ہیں اور  
 بعض لسانی قواعد پر ضرب لگی ہے وہیں اقبال نے اُردو شاعری کو لسانیات کے عالمی  
 افق پر تابناکی کے قابل بھی بنا دیا ہے، جس کے سبب آج اُردو شاعری پیچیدہ سے  
 پیچیدہ مسئلہ اور فلسفہ کی ترسیل کی قدرت رکھتی ہے۔





# کتابیات

نمبر شمار	مصنف/مرتب کا نام	کتاب کا نام	پبلشرز	سن اشاعت
۱	امام احمد رضا (اعلیٰ) حضرت محدث بریلی	کنز الایمان فی ترجمۃ القرآن	تاج کمپنی لاہور	۲۰۱۱ء
۲	اقبال	کلیات اقبال (اردو)	ایجوکیشنل بک ہاؤس علی گڑھ (مسلم یونیورسٹی مارکیٹ، علی گڑھ)	۲۰۰۶ء
۳	اقتدار حسین خان	اردو صرف و نحو	قومی کونسل برائے فروغِ اردو زبان نئی دہلی	۲۰۱۰ء
۴	پروفیسر محمد حسن	ہندوستانی محاورے	ایجوکیشنل پبلیشنگ ہاؤس، دہلی	۲۰۰۹ء
۵	پروفیسر قدوس جاوید	اقبال کی تخلیقیت	اقبال انسٹی ٹیوٹ کشمیر یونیورسٹی سرینگر	۲۰۰۷ء
۶	پروفیسر یوسف سلیم چشتی	بانگ درا (شرح)	اقبال انسٹی ٹیوٹ کشمیر یونیورسٹی سرینگر	۱۹۹۱ء
۷	//	ضرب کلیم (شرح)	//	۱۹۹۱ء
۸	//	بال جبریل (شرح)	//	۱۹۹۱ء
۹	خواجہ الطاف حسین حالی	مقدمہ شعر و شاعری	ایجوکیشنل بک ہاؤس علی گڑھ	۲۰۱۱ء
۱۰	خواجہ عبدالحمید یزدانی	کلیات اقبال (اردو)	کتابی دنیا دہلی	۲۰۰۶ء
۱۱	خواجہ احمد فاروقی	مکتوبات اردو کا ادبی تاریخی ارتقا	قومی کونسل برائے فروغِ اردو زبان نئی دہلی	
۱۲	ڈیوڈ کرٹل	لسانیات کیا ہے	قومی کونسل برائے فروغِ اردو زبان نئی دہلی	۲۰۱۰ء
۱۳	ڈاکٹر فرمان فتحپوری	اقبال سب کے لیے	ایجوکیشنل پبلیشنگ ہاؤس دہلی	۲۰۰۴ء



۱۴	ڈاکٹر شوکت سبزواری	لسانی مسائل	پرویز بکڈ پوہلی
۱۵	ڈاکٹر افتداح حسین خان	لسانیات کے بنیادی اصول	ایجوکیشنل بک ہاؤس علی گڑھ ۱۹۸۵ء
۱۶	ڈاکٹر گیان چند جین	لسانی مطالعے	ترقی اردو بیورو نئی دہلی ۱۹۹۱ء
۱۷	ڈاکٹر سید صادق علی	اقبال کی شعری زبان ایک مطالعہ	اے ون آفیسٹ پرنٹرز، نئی دہلی ۱۹۹۳ء
۱۸	رشید حسن خاں	اردو کیسے لکھیں	مکتبہ جامعہ لمیٹڈ نئی دہلی، اشتراک قومی کونسل برائے فروغ اردو زبان نئی دہلی ۲۰۱۱ء
۱۹	رفیع الدین ہاشمی	خطوط اقبال	اقبال صدی پہلی کی شہزادی دہلی
۲۰	رشید حسن خاں	زبان اور قواعد	قومی کونسل برائے فروغ اردو زبان نئی دہلی ۲۰۱۰ء
۲۱	//	اردو املا	قومی کونسل برائے فروغ اردو زبان نئی دہلی ۲۰۰۹ء
۲۲	سید ضمیر حسن دہلوی	دہلی کے محاورے	انجمن ترقی اردو (ہند) نئی دہلی ۲۰۰۸ء
۲۳	سونیا چرنیکووا	اردو افعال	ترقی اردو بیورو نئی دہلی ۲۰۰۰ء
۲۴	شمس الرحمن فاروقی	غرض آہنگ اور بیان	قومی کونسل برائے فروغ اردو زبان نئی دہلی ۲۰۰۳ء
۲۵	شمس الرحمن فاروقی	لغات روزمرہ	انجمن ترقی اردو (ہند) نئی دہلی ۲۰۱۱ء
۲۶	شمس الرحمن فاروقی	شعر، غیر شعر اور نثر	قومی کونسل برائے فروغ اردو زبان نئی دہلی
۲۷	شیخ عطاء اللہ	اقبال نامہ (مجموعہ مکاتیب اقبال)	مطبوعہ شیخ محمد اشرف لاہور
۲۸	شبلی نعمانی	موازنہ انیس و دبیر	ایجوکیشنل بک ہاؤس علی گڑھ ۲۰۰۸ء
۲۹	علامہ اخلاق حسین دہلوی	فن شاعری	کتاب خانہ انجمن ترقی اردو دہلی ۲۰۱۰ء
۳۰	عصمت جاوید	نئی اردو قواعد زبان، نئی دہلی	قومی کونسل برائے فروغ اردو زبان ۲۰۱۰



۳۱	غلام ربانی	الفاظ کا مزاج	مکتبہ جامعہ لمیٹڈ نئی دہلی اشتراک قومی کونسل برائے فروغ اُردو زبان نئی دہلی	۲۰۱۱ء
۳۲	کالی داس گپتا رضا	دیوانِ غالب کامل (تاریخی ترتیب سے)	ساکار پبلشرز پرائیویٹ لمیٹڈ بمبئی ۲۰۰۰۰۲۰	۱۹۸۸ء
۳۳	گوپی چند نارنگ	ساختیات، پس ساختیات اور مشرقی شعریات	قومی کونسل برائے فروغ اُردو زبان نئی دہلی	۲۰۰۴ء
۳۴	گوپی چند نارنگ	اقبال کا فن	ایجوکیشنل پبلیشنگ ہاؤس دہلی	۲۰۱۰ء
۳۵	گوپی چند نارنگ	اسلوبیاتِ میر	ایجوکیشنل پبلیشنگ ہاؤس دہلی	۱۹۸۵
۳۶	مولوی عبدالحق	اُردو صرف و نحو	انجمن ترقی اُردو (ہند) نئی دہلی	۲۰۰۹ء
۳۷	مولوی عبدالحق	قواعد اُردو	انجمن ترقی اُردو (ہند) نئی دہلی	۲۰۱۱ء
۳۸	محمد آصف ملک علی	عاصی: شخص اور شاعر	عرشیہ پبلی کیشنز دہلی ۹۵	۲۰۱۳ء
۳۹	میر انشاء اللہ خاں انشاء	دریائے لطافت	انجمن ترقی اُردو (ہند) نئی دہلی	۲۰۱۲ء
۴۰	محمد ہارون رشید	A Fresh course in English Composition & Translation	عثمان بک ڈپو، کوئٹہ	۱۹۹۵ء
۴۱	نور الحسن نقوی	اقبال: شاعر و مفکر	ایجوکیشنل بک ہاؤس علی گڑھ	۲۰۰۰ء



This image shows a single sheet of white paper with horizontal ruling lines. The lines are evenly spaced and run across the width of the page. There is no handwriting or other markings on the paper.

## مصنف



- نام : ڈاکٹر محمد آصف ملک
- پیدائش : ۴ اپریل ۱۹۸۱ء ہروٹ شریف بڑی درہال  
تحصیل درہال ملکاں، ضلع راجوری،  
جموں و کشمیر
- عصری تعلیم : دسویں، جے اینڈ کے بورڈ  
(نیشنل انسٹیٹیوٹ آف ایجوکیشن  
10+2 پیٹرن درہال ملکاں، راجوری)  
بارہویں : جے اینڈ کے بورڈ، ہائر سیکنڈری اسکول  
درہال ملکاں)
- بی۔ اے : مولانا آزاد نیشنل اردو یونیورسٹی حیدرآباد  
ایم۔ اے : علی گڑھ مسلم یونیورسٹی علی گڑھ  
ایم۔ فل : جموں یونیورسٹی، جموں  
پی۔ ایچ ڈی : جموں یونیورسٹی، جموں
- دینی تعلیم : قرآن مجید ناظرہ خوانی اور ابتدائی عربی  
وفارسی کتب۔ مدرسہ رضاء المصطفیٰ  
حنفیہ مجددیہ درہال ملکاں راجوری  
(جموں و کشمیر) حفظ و قرأت، عالمیت  
اور فضیلت: دارالعلوم علمیہ جمہ اشاہی،  
ضلع بستی یوپی۔ (انڈیا)
- افتاء/ مفتی کورس: دارالعلوم امجدیہ ارشد العلوم (مرکزی  
ترتیب افتاء اوجھا گنج ضلع بستی، یوپی (انڈیا)  
تصنیف : عاصی شخص و شاعر (2013)  
غالب لسانیاتی وضع متن و معنی اور شعری نظام (2015)



# IQBAL KI SHERY LISANIYAT

(Tahqeeq, Tajziya Aur Tafheem)

By:  
Dr. Mohammad Asif Malik Alimi

## غزل

اگر کج رویں انجم، آسماں تیرا ہے یا میرا؟  
مجھے فکرِ جہاں کیوں ہو، جہاں تیرا ہے یا میرا؟  
اگر ہنگامہ ہائے شوق سے ہے لامکاں خالی  
خطا کس کی ہے یا رب! لامکاں تیرا یا میرا؟  
اُسے صبحِ ازل انکار کی بُرأت ہوئی کیونکر؟  
مجھے معلوم کیا، وہ رازداں تیرا ہے یا میرا؟  
محمد (ﷺ) بھی تیرا، جبریل بھی، قرآن بھی تیرا؟  
مگر یہ حرفِ شیریں ترجمان تیرا ہے یا میرا؟  
اسی کوکب کی تابانی سے ہے تیرا جہاں روشن  
زوالِ آدمِ خاکی زیاں تیرا ہے یا میرا؟

(اقبال)

₹ 395/-

**AZAD BOOK VISION**

EP-316, Mohalla Dalpatian, Near Shafi Manzil  
Jammu Tawi, , 0191-2572280  
azadbookvision729@gmail.com

ISBN: 978-93-83033-32-4

